

భౌగవతకథలు

గ్రంథకర్త

చివుకుల సుబ్రహ్మణ్య శాస్త్రి

తెనుగు పండితులు, బోధ వైహస్కాలు, కావలి.



ప్రచురణకర్తలు :

వేంకట్రామ అండ్ కో.,

మద్రాసు - విజయవాడ

1951

సర్వస్వామ్య సంకలితము]

[మూల్యము రూ. అణాలు

విషయ సూచిక

-
౧. అజామిఖేడు
 ౨. బలిచక్రవర్తి
 ౩. అంబరీషుడు
 ౪. రంతిదేవుడు
 ౫. అక్బారుడు
 ౬. నృగుమహారాజు
 ౭. భీష్ముడు
 ౮. పరీక్షితుడు
 ౯. ద్రువుడు
 ౧౦. నారదుడు
 ౧౧. గజేంద్రమోక్షము
 ౧౨. కుచేలుడు
 ౧౩. భరతుడు
 ౧౪. చిత్రకేతుడు
 ౧౫. పహ్లాదుడు
 ౧౬. విదురుడు

ప్రీతి క




ప్రపంచమునందు జీవుడు మానవజాతీయందే భూత
దయ, సత్యసంధత మున్నగు సత్వృత్తము గుణములు గలవాడై
మంచిసిగ్ధికి రావలయును. ఇతర మార్గములున్నను గారణాంత
రములచే గొంచెముగఁ గలవని చెప్పనగును. సహజముగ
సద్గుణములు కలవాడై మనుజుడు పూర్ణానందము గలవాఁ
డగుటకు భగవదనుగ్రహము కలవాడుకావలయును. ఆ దైవా
నుగ్రహమును ఆతని సద్వర్తన, సద్గుణ సదాచారముల చేతనే
పెంపొందవలయును. ఆ సద్వర్తనాదులును బాల్యము నుండియే
మానవసంఘమునందు వ్యాపించినంగాని పెంపొందనేరవు.
కనుక చిన్నతనమునుండియే బాలుర కట్టి గుణము లలవడునట్లు
సేయవలయునన్నచో నట్టియలవాటు కలవారల చరిత్రములు
సుప్రసిద్ధములయినవి వినిపించుటకంటె సులభమగు మార్గాంత
రములేదు. ఆ కారణమున నట్టివారల చరిత్రములు పఠనీయ
ములుకావలయునుగదా? కాన మన పూర్వపు ఋషులు
పూర్వకాలపు మహనీయులగువారల చరిత్రములను బురాణముల
యందు బ్రకటించియున్నారు. అట్టి పురాణములను దేశభాషల
యందు వెలడిచేసి దేశభాషా కవిపుంగవులు వన్నెకెక్కి
యున్నారు. అట్టి గ్రంథములయందలి వివిధ విషయములను
ఇప్పటి మనసంఘ పురోభివృద్ధికి నాధారభూతులగు విద్యార్థు
లగు బాలకుల మనస్సులయందయిరింపజేయవలయు నన్నచో
సులభశైలిలో నాయావిషయములను దేశభాషలో వచనము
నందు వ్రాయుటకంటె వేరు పాఠము లేదు. కనుక భాగవత

పురాణమునందలి కొన్ని కథలు, వర్తమానాంగ్కాంధ్ర పాఠశాలలయందలి బాలురకు సులభముగ దెలియుటకై యాంధ్ర భాషయందు వ్రాయఁబడెను.

ఇట్టి గ్రంథములు పఠించుటవలన భగవద్భక్తి, మాతా పితృభక్తి, సత్ప్రవర్తన, సత్యసంధత, ఔదార్యము, దయ, సత్యము మున్నగు గుణములు పాఠకులగు బాలురు మున్నగు వారల మనస్సులం దంకురింపఁజేసి, పెంపును బొందింపఁ జేయఁగలవనుట యతిశయోక్తి కానేరదు. ఆయా స్థలములయందు సందర్భానుసారముగఁ గొన్ని తెలుఁగు గ్రంథములందలి పద్యములను జేర్పఁబడెను.

ఇట్లు విన్నవించు సుజన విధేయుఁడు,
చివుకుల సుబ్రహ్మణ్య శాస్త్రి.

భాగవతకథలు



౧. అజామీశుడు

క. “హరిభక్తులతో మాటలు

ధరనెన్నఁడుఁ జెడని పుణ్య ♦ ధనములమూటల్

వరము కీ కాంతతేటలు

నరిషడ్వర్గంబు చొరని ♦ యరుదగు కోటల్.”

కన్యాకుబ్జనగరమున అజామీశుఁ డను భూసురుం డొకఁడు గలఁడు. అతఁడు చతుర్వేదములను, సకల ధర్మ శాస్త్రములను సంపూర్తిగ నభ్యసించి నిరంతరము నాచార పరుడై యొప్పుచుండెను. అతఁడు సమస్తశాస్త్రముల నభ్యసించి విజ్ఞానసంపన్నుడై యుండినను, మోహమును మాత్రము గెలువలేక పోయెను.

అతడొకనాఁడు భగవద్దర్శనముకై పురసమీపముననున్న వనంబునకుఁ బోయెను. ఆ సమయమున నచ్చటి కొక వృషలి వచ్చెను. అక్కంత కడు సౌందర్యవతి. దానింగాంచిన యంతనే యజామీశుని చిత్తము చలించెను. అతఁ డా నారీమణికి వశ్యుఁ డయ్యెను. అతఁ డా వృషలిని నిజపత్నిగా భావించి సమస్త సౌఖ్య భోగముల నందుచుండెను. ఆచారము మొదలగునవి క్రమక్రమముగా నశించెను. చౌర్య ద్యూతపానము లాతనిని నరించెను. ధనారణమునకై యనేక క్రూరకృత్యములను జేయుచుండెను. అగ్నిసాక్షిగఁగై కొన్న భార్యముఖమే చూడక

యుండెను. వృషలియం దాతనికిఁ బెక్కండ్రు కుమారులు పుట్టిరి. కనిష్ఠకుమారునిపేరు నారాయణుఁడు. నారాయణునియందజామిఖిసకుఁ బ్రేమయెక్కువ యుండెను. ఎప్పుడును నాతఁ డక్కుమారు నెడిబాఁయక యుండెను.

కొన్నాళ్ళ కాయజామిఖిఁడు వృద్ధుఁడయ్యెను. దృష్టి మాంద్యము కలిగెను. శరీరమంతయు ముడుతలుపడెను. చేత గఱలేకున్న నడువలేకయుండెను. తలయంతయు నెరసెను. వీనికి దోడు జాడ్యముగూడ సంభవించెను. తుదకు మరణకాలము గూడ సంభవించెను. ఘోరభయంకరరూపములతో యమకింకరులూతని కన్నులయెదుటనిలిచిరి. ఆసమయమున బాలుఁడగు నారాయణుఁడు తోడిబాలురతో నాడుకొనుచుండెను. అట్టి సమయమునం దయినను సజామిఖిఁడు కుమారుని మఱువక యాతనిపై బ్రేమను విడువలేక “నారాయణా! నారాయణా!” యని పెక్కుమారులు పిలిచెను. అజామిఖిని నోటినండి నారాయణ శబ్దము వచ్చిన యంతనే విష్ణుదూత లరుదెంచి, యమదూతల నావలకు బాఱదోలిరి.

అజామిఖిసకు యమకింకరులను జూచినప్పుడు కలిగిన భయము, విష్ణుదూతలను జూచినంతనే పోయెను. ఆతఁడు మంచముపై నుండి లేచి వారికి సమస్కరించి యేదియోషలుక బోయెను. కాని వారదృశ్యులైరి. విష్ణుదూతలను దర్శించుట చేత నాతనికి గొంత జ్ఞానము కలిగి, యదియంతయు నారాయణుని దివ్యమహిమ యని తలంచి, తా నంతకుపూర్వ మొనర్చిన దుష్కార్యములకు మిగులపశ్చాత్తాపమునండి, విరాగియై, పుత్రసహితయగు వృషలిని విడిచి, గంగాతీరమునకుఁ బోయి,

యిందిరారమణుని మనంబున నిలిపి ఘోరమైన తపస్సుజేసి ముక్తిబొందెను.

అనేక పాపకార్యము లొనర్చినను మరణసమయమున శ్రీమన్నారాయణనామ సంస్మరణచేత నజామీఖండ స్వర్గమును బొందగలిగెను. కావునఁ బ్రతిమానవునకు నారాయణ దివ్యనామస్మరణము సర్వశుభముల నిచ్చు ననుమాట వ్యర్థము కాదు. సంసారబంధమునుండి తప్పించి, నిరంత రామోదము నొసంగునది యొక హరిపాద చింతనమే.

౨. బ లి చ క్ర వ ర్తి

గీ. “బ్రతుకవచ్చుగాక ♦ బహుబంధనములైన
వచ్చుగాక లేమి ♦ వచ్చుగాక
జీవధనములైన ♦ జెడుగాక పడుగాక
మాటఁ దిరుగలేరు ♦ మానధనులు.”

దేవదానవు లమృతంబునకై పోరాడినప్పుడు దైత్య వల్లభుండైన బలి దేవేంద్రునిచే నోడింపబడి, తన యనుచరు లతో నందందు జరియించుచు సమయమునకై వేచియుండి దైత్యాచార్యుండగు శుక్రునకు శిష్యుండై యతనిచిత్తంబు రంజిల్ల సేవించుచుండెను. బలిభక్తి శుక్రుండంతయు సంత సించి యతనిచేత విశ్వజిద్యాగంబుఁ జేయించెను. దానిచేహోమ పావకుఁ డాబలికి కాంచనపటబద్ధ రథంబును, సూర్యుని హయం బులఁ బోలు హయంబులును, గంఠీరవధ్వజమును, దివ్యమైన

ధనువును, గవచంబు నిచ్చెను. అతనితాతయగు ప్రహ్లాదుడొక పద్మమాల నొసంగెను. శుక్రుడొక శంఖమును బ్రసాదించెను. ఇట్లు మహాదనుగ్రహము వడసిన యాతఁడు దేవేంద్రునిహసించు వైభవము గలిగి, ఘటానంబుల విప్రులం దనిపి, త్రిభువన విఖ్యాత పరాక్రమముచే నొప్పి, దేవతలను సాధింపఁ దలఁచి మహాశౌర్యధనులగు పెక్కండ్లు దానవవీరు లాతనిం బలిసి కొలువ, నమరావతిపై దండెత్తెను. ఇట్లు పరాక్రమంబున విజృంభించి యబ్బలి తననగరముపై దండువిడియుటఁ జూచి మహేంద్రుడు బృహస్పతిని రావించి “గురువర్యా! ఇంతకుఁ బూర్వ మీతఁడు మనచే నోడింపఁబడి మరల దండెత్తి వచ్చి నాడు. ఇంతలో నీతని కిట్టి ధైర్య సాహసము లెట్లు వచ్చినవి? ఈతని కెవ్వఁడు తోడయ్యె? కాలాంతకుని చందమున వెలింగెడు నీతనినెట్లు రణంబున మార్కొంగల” మని పలికెను.

అందులకు బృహస్పతి సురేంద్రునింజూచి యిట్లు ప్రత్యుత్తర మిచ్చెను. “మహేంద్రా! యాగమొనర్చి బ్రహ్మవాదులయిన శుక్రాచార్యాదుల యనుగ్రహమున నీతఁడిట్టి సంపదల నందినాడు. ఈ సమయమున వీనినెవ్వరును గెలువఁజాలరు. రణంబున శత్రువుల గెలువవలయును, లేదా సామాన్యముగఁ బోరవలయును. ఈ రెండునుగాకున్న వీరస్వర్గము నయినను బొందవలయును. ఇవి సమకూడనప్పుడు తోలఁగిచని సుదినములకై నిరీక్షించుచుండుట మంచిది. కావున నీ విప్పుడు రాజ్యము విడిచి కొన్నాళ్ళందందుఁ గాలము గడుపుట మంచిది” యని పలికెను. మహేంద్రుడు బృహస్పతివాక్యములకు సమ్మతించెను. అమరు లెల్లరును గామరూపులై యమరావతిని విడిచి చనిరి. అంతట బలి శత్రువివర్జిత మగు నాకము నాకమింది మూడు.

లోకములును దనవశముఁ జేసికొని పరిపాలించు చుండెను. భృగ్వాదు లాతనిచే శతాశ్వమేధంబులం జేయించిరి. దైత్య చక్రవర్తియగు నా బలి ధర్మసంబద్ధుఁడై విపులం దనువుచు వదాన్యుండని ప్రసిద్ధిగాంచుచు రాజ్యపరిపాలనము సేయు చుండెను. అతని పరిపాలన భూతలంబున నెవ్వరికి నేవిధమైన కొఱంతయు లేక యుండెను.

ఇట్లుండ నమరమాతయగు నదితి పుత్రుండగు మహేంద్రుండు సత్సేనుతులతోడను, నమరులతోడను రాజ్యమువిడిచి యందందుఁ బలుబాములు పడుచుండుట కాత్మవగచి నాథుండయిన కశ్యపుని జేరి, మ్రొక్కి దీనానయై ఇట్లు పలికెను. “దేవా! బలిచక్రవర్తి నాకము నాక్రమించి, త్రిభువన ప్రఖ్యాతి వహించుచుఁ బరిపాలనము చేయుచున్నాఁడు. యెండ కన్నెఱుంగని యింద్రుని యిల్లాలు పరులపంచలఁ బడియుండెను. త్రిభువన సామ్రాజ్యముఁ గోలుపోయి దేవేంద్రుఁ డడవులయందు దిరుగుచుండెను. తత్సంతానమగు జయంతాదులు నానావస్థలఁ బడుచుండిరి. కావున నమరులకు సౌఖ్యము గలువిధంబు నీ వారయుము” అనుపలుకులు విని కశ్యపుఁడు “నారీమణి! ఇది యంతయు విష్ణుమాయ. కావున నీ వాతని సేవింపుము. శుభము గలుగు” నని తెలిపి నారాయణ పూజావిధానము నెఱింగించెను. కశ్యపాదేశంబున నా సాధ్వీమణి స్త్రీహరిని సేవింప నతఁడు ప్రత్యక్షం బయ్యెను. అదితి యామహాత్మునకు నమస్కరించి యనేకవిధములఁ బ్రస్తుతించి “దేవా! అసురులు సురల నదలించి నాక మేలుచున్నారు. కన్నకడుపుగావున నిట్లు చింతించుచున్నాను. నాచింతఁ బాపి నన్నురక్షింపు” మని విన్నవించెను. అప్పలుకులు విని యాశ్రిత కామధేనువైన హరి యామె

కిట్లనెను. “నీవు చింతింపవలదు. ఆ దైత్యులను మాయోపాయమున జయింపవలయును. నీవు నీనాథుని సేవింపుము. నేను నీకు దనయుడనై బలిగర్వము నడంచి తద్భాగ్యముహరించి బృందారకులచే దివం బేలింతు”నని పలికి యంతర్ధానుడయ్యెను. అదితి కశ్యపుని యాశ్రమమున నుండి యాతనిం గొలుచుచు గర్భము ధరించి, కాలక్రమమున నొక శుభదినమున వామనునిగనెను. ఆ బాలుడే శ్రీమన్నారాయణుడు. ఆతనిజననమునకు సుపద్ములెల్లరును సంతోషించిరి. ఇట్లు జనించిన భగవంతుడు తన నిజరూప ముజ్జగించి, కపటవటుని చందమున నుండెను. ఆ బాలునకు కశ్యపప్రజాపతి మహర్షులచే నుపనయన కర్మకలాపములు చేయించెను. ఆతనికి సవిత్ర సావిత్రి నుపదేశించెను. బ్రహ్మసృతి యజ్ఞోపవీతంబును, సోముడు దండమును, గగనాధిపానదేవత ఛత్రంబును, బ్రహ్మకమండలువును, సరస్వతి అక్షమాలికయు, సప్తరులు కుశపవిత్రంబులు నిచ్చిరి. యక్షేశుడు భిక్షాపాత్ర నిచ్చెను. అక్షయంబుని పార్వతి భిక్షుబెట్టెను.

ఇట్లు కృతకృత్యుండైన వామనుడు దేశాంతర సమాగతులయిన భూసురులవలన బలివదాన్యతగూర్చి విని, తలిదండ్రుల యనుమతిని వడసి, యాతనిం జూడదలచి బయలుదేలి నర్మదానదిం దరించి యుత్తరతటంబున నున్న దానవేంద్రుని యశ్వమేధవాటిక సమీపించెను. ఆతనిజూచి యచ్చటివారెల్లరు నాశ్చర్యమందుచు సనేకవిధములఁ దమలోఁ దాము మాటలాడు కొనసాగిరి. సామగానంబులఁ జేయు నుదాతల చేతను, మంత్రతంత్రార్థములం బేర్కొను మహనీయులచేతను, హోమకుండంబులందున్న త్రేతాగ్నుల వెలిగించు యాజుల చేతను, యాగవాటము నిండియుండెను. వామనుండు యాగవా

టమును బ్రవేశించి, సభామధ్యముననున్న బలిచక్రవర్తి కుశపవిత్రాక్షర సంయుతంబగు దక్షిణహస్తముసాచి యాశీర్వాదించెను. బలి తన యాసనంబునుండి లేచి వటుని పాదములకు నమస్కరించి, బహువిధములఁ బూజించి గద్దియపై గూర్చుండ బెట్టి భక్తివినయంబెల్ల బ్రకటించుచు నిట్లు పలికెను. “వడుగా నీ వెవ్వరివాడవు? నీ నివాసస్థలం బెయ్యది? నీ వియ్యెడ కరుదెంచుటం జేసి నేను ధన్యుడ నయితిని. నావంశము పావనమయినది. నా యజ్ఞము యోగ్యమయ్యెను.

మ. వరచేలంబులొ మాడలో ఫలములో ♦ వన్యంబులో గోవులో | హరులో రత్నములో రథంబులొ విశి ♦ ప్తారంబులో కన్యలో | కరులో కాంచనమో నికేతనములో ♦ గ్రామంబులో భూములో | ధరణీఖండమొ కాక యేమడిగెదో ♦ ధాతీ సురేంద్రో తమా!”

అని బలి పలుక వామనుడు మిగుల సంతోషించి యిట్లనియెను. “దానవేశ్వరా! ఇది నా నివాసమని యెట్లు చెప్పుదును? లోకమునం దంతటను చరించుచుందును. నే నెవ్వరివాడ నని నుడువుదును? నే నందఱకును గావలసినవాడనే. ఎప్పుడును సుజనులయం దుందును. విషయ మట్లుండనిమ్ము. నీవు సత్యసంధుడవు. మీ కులమువారందఱును మంచివారు. మీ కులమున రణభీరువులును వితరణభీరువులును లేరు. మీ తాతయగు ప్రల్లదుని యశోలతలు భూతలంబునుండి త్రివిష్టపమునకుఁ బ్రాకినవి. నీ వాతని గుణంబులను బూని జన్మించితివి. ఇంద్రాదులఁ దోలి త్రిజగంబులను బరిపాలించుచుంటివి. రాజ్య మున్నంతమాత్రమున బేరురాదు. అరిజనరక్షణము.

ఇలిగియుండవలెను. నే ననేక వదాన్యులను వినియుంటినిగాని నిన్నుబోలినవాడీజగముల లేడు. నీకేమి కావలయునని నన్ను గోరితివి. ఒంటివాడనగు నాకేమి కావలయును? మూడడుగుల నేల యిమ్ము; అదియే నాకు బ్రహ్మాండమగును.”

ఆ పలుకులకు దానవేంద్రుడు నవ్వి “భూసురోత్తమా ! యాచనావిధానము నీకు దెలియనట్లున్నది. ఇట్టి స్వల్ప దానము నిచ్చుట నాకే లజ్జగ నుండును. అసురేంద్రుడొక బ్రాహ్మణునకుఁ బదత్రయమేర దానం బిచ్చె నన విన్నవారు నవ్వుదురు. కావున నధికం బయినది యింక నెద్దియైన గోరుము” అనెను. ఆ మాటలకు మాయామాణవకుం డగు శ్రీహరి యిట్లనెను. “తనకు బ్రాహ్మగునట్టిది లేశమయినను బదివేలని భావించి తృప్తిజెందని మనుజుడు సప్తద్వీప సామ్రాజ్యము లభించినను దృష్టిబొందఁడు. ఆశకంతములేదు. సంతోషుండు మూడు జగంబులయందును బూజింపఁ బడును. సంతోషి కెప్పుడును సుఖముండును. వానికి ముక్తి లభించును. నీవు రాజేంద్రుడ వని నిఖిలము నడుగుట నాకు ధర్మము గాదు. నాశక్తికిఁ దగినది నేను నిన్ను యాచించితిని. నేను కోరిన పాదత్రయ భూమినిమాత్ర మిమ్ము. నేనితరముగోరను. స్వీకరింపను.” బలి యింక మారుమాటాడలేదు. వామనుడు కోరినదాన మీయ నిశ్చయించెను. శుక్రుడు దానవేంద్రుని నిశ్చయం బెఱింగి రహస్యముగా నాతనితో నిట్లనెను. “దనుజేశ్వరా ! ఈతఁడు నిజమైన ధరణీసురుఁడు కాఁడు. దేవ కార్యము సాధించుటకు శ్రీహరియే యదితి గర్భమున నిట్టి రూపమున జనించినాఁడు. ఈ పరమరహస్యము నీ వెఱుంగక కోరినదానం బిచ్చెదనని పలుకుచుంటివి. దీనివలన దైత్యసంతతి

కుపద్రవము కలుగును. ఈతఁడు నీ వైభవమెల్ల హరించి, యింద్రునకుఁ గూర్చును. మూడడుగులను మాటయేగాని విశ్వరూపుడై మూఁడులోకములు నాక్రమించును. ఏదానము వలన నాశ మొదవునో యయ్యది దానముగాఁ దలంపరాదు.

ఆ. వె. వారిజాక్షులందు ♦ వైవాహికములందుఁ
బ్రాణ విత్తమాన ♦ భంగమందుఁ
జకిత గోకులాగ్ర ♦ జన్మరక్షణమందుఁ
బొంకవచ్చు నఘము ♦ వొందఁ డధిప !

కావున నామాట విని యీ దానమును మానుము. రాజ్యమును, వంశమును నిలుపుము.”

ఆమాటలువిని బలిచక్రవర్తి క్షణమాత్రము నిమిలిత లోచనండు యొచించి శుక్రున కిట్లనెను. “మహాత్మా ! నీవు నిజముఁజెప్పితివి. ఇయ్యది గృహస్థధర్మమే. కాని యిందులకు నాచిత్తము సమ్మతింపదు. పలికి లేదనుటకంటె మఱియొక పాపములేదు. ఎట్టి దుష్కర్మునినైన భరించెదను గాని సత్య హీనునిమాత్రము మోయజాలనని మున్ను భూదేవి బ్రహ్మతో వచించి యుండెను. ఆచార్యా ! యెందఱు మహారాజులు ధర్మిని బాలించిరి ? ఎందరేగిరి ? ఒక్కఁడైన సిరిని మాటఁ గట్టుకొని పోవంజాలెనా ? యశఃకాములయిన శిబి ప్రముఖులఁ పవిత్రనామంబులు జగంబున నెప్పటికైన మఱపునకువచ్చునా ? స్వామి ! క్రతువులచేతఁగాని, తపములచేతఁగాని పొందశక్యముగాని యీ మహానుభావుఁడు నా పూర్వపుణ్యమున నియ్యెడఁ కరియై వచ్చినాఁడు.

శా. “ఆదిన్ శ్రీపతికొప్పపైఁ దనువుపైఁ ♦ నంసోత్తరీయంబుపైఁ
బాదాబంబులపైఁ గపోలతటిపైఁ ♦ బాలిండ్లపై నూత్నమ
ర్యాదంజెందుకరంబు గ్రిందగుట మీ ♦ దై నాకరంబుంట
మేల్గా దేరాజ్యముగీజ్యమున్ సతతమే ♦ గాయంబనాపాయమే.”

మ. “నిరయంబైన నిబద్ధమైన ధరణీ ♦ నిర్మూలనంబైన దు
ర్మరణంబైన గులాంతమైన నిజమున్ ♦ రానిమ్ము కా
నిమ్ము పో ! హరియైనన్ హరుడైన నీరజభవుం ♦ డ
భ్యాగతుండైననాఁ | దిరుగన్నెరదు నాదుజిహ్వా వినుమా ♦
ధీవర్య ! వేయేటికిన్.”

ఈ మహానుభావుఁ డడిగిన దానమేకదా నే నిచ్చు
చుంటిని. అట్టియెడల నన్నితఁ డేల వంచించును ? ఒక వేళ
వంచించుఁగాక ఆతఁడే రక్షించును. రక్షింపడా ? పోనిమ్ము.
నేనుమాత్ర మన్నమాటఁ దప్పను. మేరువు తలక్రిందగుఁగాక !
పారావారము లింకుఁగాక ! యెవ్వరిని వేడనివాడఁట.
ఒంటివాడఁట. సమస్తము నెఱింగినవాడఁట. అట్టివాఁ డరియె
నాకడ కరుదేరఁ బొమ్మని యెట్లు దోసిబుచ్చుదును ? ఇంత
కంటె మఱియొక పాప మున్నదా ?”

శుక్రునిమాటలకు బలి సమ్మతింపలేదు. అందులకు
శుక్రుండలిగి పదభ్రష్టుడ వగుమని యాతనికి శాపమిచ్చెను.
బలిచక్రవర్తి శాపమున కయినను భయమందక వటునకుఁ
బాదత్రయ భూమి నొసంగ సంకల్పించుకొని, నజసతీమణి
యగు వింధ్యావళిని హేమఘటముతో జలంబులఁ దెమ్మనెను.
ఆమె బంగారుకలశంబుతో జలంబులఁదెచ్చి భర్తకొసంగెను.

అంతట దానవేంద్రుడు పాపసంహరణములగు శ్రీహరి చరణంబులఁ గడిగి తజ్జలంబును దనశరముపై జలుకొని ధారాపూర్వకముగాఁ బదత్రయ భూమిని దానంబిచ్చెను. మాయా మాణవకుండనియు, నట్టి దానమువలన నాశనము గలుగు ననియు, శుక్రుం డెంతచెప్పినను వినని బలింబోలు వదాన్యుఁ డెందైనఁ గలఁడా ? వామనుఁ డా దానమును గ్రహించి విశ్వరూపము ధరించి భువియును నభమును నాక్రమించెను.

“సత్యసంధుఁడు గావున బలిచక్రవర్తి విష్ణుం డని యెఱుంగక యిట్టి దానమును జేసినాఁడు. ఈ వామనుఁడు పదత్రయవ్యాజంబున సకలమహీమండలము నాక్రమించె” నని పలుకుచు ఖడ్గాద్యాయుధంబులఁ గొని దానవులు కొందఱు హరిపైకి నడవఁజూచిరి. అప్పుడు బలి వారిని విలోకించి “రాక్షసోత్తములారా ! మనకు గలహంబున కిది కాలముగాదు. భగవంతుఁడగు శ్రీహరియే యిట్లు చేసినప్పు డెవ్వ రేమి సేయ గలరు ? మీ యుద్యమమును మానుఁ” డని పలికి వారించెను. అంతట శ్రీహరిభావం బెఱిగి గరుడుఁడువచ్చి వరుణపాశమున బలిని బంధించెను. అట్లు బంధింపబడిన బలి, యది హరికరుణా విశేషమేయని భావించి ధైర్యమున నిలిచెను. సమస్తసంపదలు చెడినను, దైన్యముగాని కంపముగాని లేక ధైర్యమును విడువక నిలిచిన బలింజూచి వామనుఁడు “దానవేంద్రా ! త్రిపదభూతలం బిత్తునని పలికితివి. సూర్యచంద్రు లెందాకనుండురో యంత భూమియు నొక్కయడుగయ్యెను. స్వర్లోకమొకయడుగయ్యెను. తక్కినపాదమునకు స్థలమెచ్చటనున్నది ? ఇచ్చెదననిచెప్పినదాన మీయకయున్న గడుఁబొపము సంభవించును. దానివలన

నిరయము సంభవించును. కావున నీ విచ్చెదనన్న మూడవ పాదమునకుఁజోటుఁజూపుము” అనిపలికిన, నబ్బలి “మహానుభావ! నేనసత్యమాడను. నీ తృతీయపాదము నా శిరమునఁబెట్టుము. స్వామీ! నీవు నన్నిట్లు చేసితివని నేను విచారింపను. నీకు నాయందుఁ గరుణయుండుటచేతనే యిట్లానర్చితివని సంతసించెదను. నీతో వైరము గల్పించుకొనిన మావారు నీయనుగ్రహమున నాదియోగింద్రులందు దివ్యపదంబుల నందిరి. పద్మాక్ష! ముకుందా! మాధవా! అర్థివై నీవు నాకడకు అరుదెంచుట నాపూర్వపుణ్యముకాదే!” యని పలికెను. అప్పు డచ్చటికిఁ బ్రహ్లాదుఁడు వచ్చి హరికి నమస్కరించి “దేవా! ఈతనికి మున్నింద్రపదం బిచ్చి యిప్పుడు త్రిప్పితివి. ఇది యంతయు నీ మాయ. నీ పాదసేవ జేయువారికి సురరాజ్యపద మేల! ఈతనిని నీవు రక్షించుటకే యిట్లు చేసితివి” అని పలికెను. శ్రీహరి ప్రహ్లాదునిం జూచి యిట్లు పలికెను. “నే నెవ్వని గరుణింపఁ దలంతునో వానివిత్తమెల్ల హరింతును. సమస్తేశ్వర్యమును గోలుపోయి, బద్ధుడయిన నీతఁ డాక్కింతయు జలింపక యున్నవాఁడు. ఈ బలి సావరి మనువువేళ దేవేంద్రుడగు” నని పలికి, బలింజూచి యిట్లనెను. “దానవేంద్రా! నీవు, సమస్తసంపదల నంది సుతలంబున నుండుము. నేను నిన్నచ్చట నిరంతరము రక్షించుచుందును.” శ్రీహరి యాజ్ఞ ననుసరించి బలి తనవారితో సుతలంబునకుఁ జేరెను.

3. అంబరీషుఁడు

అ. వె. “తనువు మనువు విడిచి ♦ తనయులఁ జూటాల
నాలివిడిచి సంప ♦ దాళి విడిచి
నన్నకాని యన్య ♦ మెన్నఁడు నెఱుంగని
వారి విడువ నెట్టి ♦ వారినైన.”

పూర్వము అంబరీషుఁడను నొక రాజేంద్రుఁ డుండెను. అతఁడు సప్తద్వీప విశాల భూమితలంబును నిరంకుశముగఁ బరిపాలించుచు, విష్ణుభక్తిపరాయణుఁడై సద్గుణసముద్భవ మిగుల విఖ్యాతి వహించెను. కల్మషదూరుఁడైన యాతఁడు వసిష్ఠ మహాముని ప్రముఖుల గురుత్వంబున సరస్వతీ తటంబున హరిప్రీతిగ ననేక యాగంబులు గావించి భూసురులను గణుతింప నలవిగాని దక్షిణలచే దనిపెను. పురుషోత్తముఁ డాతని భక్తికి మెచ్చి ప్రతిభల శిక్షణంబును, నిజజన రక్షణంబును నగు చక్ర మాతీనికిఁ బ్రసాదించెను. ఇట్లు శ్రీహరియనుగ్రహము వడసిన యాభూపాలుఁడు భార్యతోఁ గూడ నేకాదశీదినమున నుపవసించి, ద్వాదశీదినమున ననేక భూసురులకుఁ గుడువఁబెట్టి, తాను బౌరణసేయఁ దలంచి యుండెను. రాజేంద్రుఁడు ద్వాదశీవ్రత మొనర్చునను వార్త తెలిసి, భోజనార్థమై యనేక భూసురులు వచ్చియుండిరి. అట్టిసమయమున దుర్వాసుఁడను ముసీంద్రుఁ డతిథియై యంబరీషుని మందిరమునకు వచ్చెను.

అంబరీషుఁడు ముసీంద్రునకు నమస్కరించి యనేక విధములఁబూజించి, తన యింట నన్నంబు గుడువమనివేఁడెను. దుర్వాసుం డందులకు సమ్మతించి, కాళిందీ నదియందు

స్నానము సేయుట కరిగి యెంతసేపటికిని రాక తడసెను. ద్వాదశిపారణము వేళ మించిపోవుచుండెను. అతఁడు రాకున్నఁ బారణఁజేసినచో ధర్మలోపంబగు నేమో యని నృపాలుఁడు భయంబందెను. ఏమిసేయుటకును నాతనికి మార్గము దోచలేదు. అప్పుడాతఁడు వేదవిదులయిన బ్రాహ్మణులను జూచి యావిధం బెఱింగించెను. వా రాతనిం గాంచి “అతిథిరాలేదని ద్వాదశిపారణంబు మానుట పాడిగాదు. సలిలభక్షణము మంచి” దని పలికిరి. అంతట రాజేంద్రుఁడు హరిందలంచి జల పారణముఁజేసి దుర్వాసునిరాక కెదురు చూచుచుండెను.

కొంతసేపటికి దుర్వాసుఁడు వచ్చి యంబరీషుఁడు జల పారణంబుఁజేసెనని గ్రహించి, దుర్వాగ్రహంబేర్చి ‘అతిథి నై వచ్చిన మునీంద్రుఁడ నగు నన్నుగూడ రమ్మని పిలిచి, నేను రాకుండఁ బారణఁ జేసితివిగా! నేను కోపించితినేని నన్ను వారింపగలవాఁడెవ్వఁ’ డని పలికి యొకశక్తి నాతనిపై బ్రయోగించెను. దుర్వాసుని దుష్కృత్య మెఱింగి యాశక్తిని జక్కఁ జెట్టుమని శ్రీహరి చక్రము సంపెను. వారిచేఁ బంపఁబడిన చక్రము వచ్చి దుర్వాసుని శక్తిని దహించి యాతని వెంటఁ బడెను. దుర్వాసుఁడు పరుగిడఁ దొడంగెను. అతఁడెచ్చటికి బోయిన జక్రము వెన్నాడుచునే యుండెను. మునీంద్రుఁడు తిన్నగా బ్రహ్మపాలికిబోయి చక్రానలజ్వాలల వారించి తన్ను రక్షింపుమని వేడెను. బ్రహ్మ యాతనిం జూచి “మునీందా! సకల లోకములకును, నీకును, నాకును గర్తయైన శ్రీహరి చక్రమును నివారించుట కెవ్వరు శక్తులగుదురు? ఇందులకు నే నశక్తుఁడ” నని పలికెను అచ్చోటువాసి యాతఁడు కైలాస మునకుఁ బోయి శంకరునితోఁ జెప్పుకొనెను. అతఁడు గూడఁ

జతుర్ముఖుడు చెప్పినట్లులే చెప్పి శ్రీమన్నారాయణునే శరణంబు వేడుమనెను. ఇంక దుర్వాసునకు మఱియొక మార్గమేమియు లేకపోయెను. అతడు తిన్నగా వైకుంఠమునకుఁ బోయి హరిం జేరి మ్రొక్కి ఇట్లు విన్నవించెను. “దేవా! పురాణపురుషా! నీ మహామహిమ నెఱుంగఁజాలక నీ భక్తున కెగ్గుజేసితిని. నా యపరాధము మన్నించి రక్షింపుము.” దుర్వాసుని ప్రార్థనము విని యాయందిరాకశత్తుండు కరుణ వహించి “ఓయీ తాపసా! నాభక్తుల కపరాధముఁ జేసిన వారు నా కపరాధముఁ జేసినవారే యగుదురు. భక్తుడెచ్చట నున్న నేనును నచ్చట నుందును.

క. సాధులహృదయము నాయది

సాధులహృదయంబు నేను ♦ జగములనెల్లన్

సాధుల నేన యెఱుంగుదు

సాధు లెఱుంగుదురు నాదు చరితము విప్రా!

నీవిప్పుడు తిన్నఁగాబోయి యంబరీషునే వేడికొనుము. ‘అతడే నీకభయమిచ్చును’ అని చెప్పిన విని యాతడు కడు రయమున నంబరీషునిఁజేరి శరణంబువేడెను. మహనీయుడగు దుర్వాసుఁడు తన్ను శరణంబువేడుట కోడి, యంబరీషుడు హరిని మనంబునఁ దలఁచి శాంతింపుమని చక్రమునుస్తూతించెను. దుర్వాసుఁడు సంతసించి, యంబరీషునిహరిభక్తి ననేక విధంబులఁ బొగడి యాశీర్వదించి చనెను.

హరిఁ గొల్చువారికి సర్వశుభంబులును గలుగును. హరిభక్తుల కెగ్గుసేయువారి కాపదలు వచ్చును.

౪. రంతి దేవుడు

మ. “బలవంతమ్ముగ నీరుపట్టున నిజఃప్రాణాంతమై యున్నచో నలయండేమియు వీనిహృజ్జ్వరమునా యాసంబుభేదంబు నా జలదానంబున నేడు మానుననుచున్ ♦ సర్వేశ్వరాధీనుఁడై జలముంబోసెనురంతిదేవుఁడదయంజండాలపాత్రంబునన్.”

రంతిదేవుఁ డను నృపాలుఁ డొకఁడు కలఁడు. ఈతఁడు పరమ భాగవతోత్తముఁడు. ఈతని పరిపాలనమున రాష్ట్రము నందు జనులు దరిద్రమును మాట నెఱుంగరు. తన యొద్ద కరుదెంచు దీనులకును, నర్థులకును గోర్కెలు దీర్చుటయే యీతని దీక్ష. భూసురసేవ, గురుజనార్చనము, ఆశ్రిత పోషణము, సత్యసంధత, ధర్మము, మొదలగు సద్గుణములే యీతనికి భూషణములు. ఆతని వదాన్యత త్రిభువన స్తవనీయమై యొప్పెను.

ఈతఁ డనేక సంవత్సరములు రాజ్యము బాలించి తుదకు సంసారమును విడిచి మహారణ్యమునకుఁ బోయి హరిని సేవించుచుండెను. ఒకప్పు డీతని కొక మాసము దినముల వఱకును నన్నమే లభింపలేదు. కడపటి దినమున వివిధ భక్ష్యములతో నిండిన భోజనము దొరకెను. ఆతఁడు దానిందెచ్చుకొని యొక వృక్షముక్రింద బెట్టుకొని తినదలంచుచుండగా నొక భూసురుఁడు వచ్చి యన్నమడిగెను. అతనింజూచి రంతిదేవుఁడు సంతోషమంది, బ్రాహ్మణపూజ సమస్త పాపవిమోచన మని తలంచి, పూజించి, తాను తెచ్చుకున్న యన్నములో నర్థభాగ మాతనికి గుడువఁబెట్టెను. బ్రాహ్మణుఁ డన్నముదిని యరిగెను. తక్కిన సగపాలు రంతిదేవుఁడు భుజింప దలంచుచుండగా నొక

శూద్రుడు వచ్చెను. ఉన్న యన్నములో సగపాలు వానికిచ్చి పంపెను. మిగిలిన కొంచెమున్నము దినుటకు సంసిద్ధుడై యుండ మఱివ్వడో వచ్చిన వానికిం బెట్టివేసెను. ఇక నాతనియొద్ద జలంబులు మాత్రమున్నవి. వానినైన ద్రావి కడుపునింపు కొన దలంచుచుండ, నొక చండాలుడు వచ్చి “అయ్యా! నీ వెవ్వడవో నాకు దెలియదు. తృప్తాభ యధికముగ నున్నది. నాలుక లోపలికి బోవుచున్నది. నాయందు దయవహించి నా దప్పిక దీర్చి రక్షింపు” మని పలికెను. రంతిదేవుడు కొంచె మయిన విచారింపక భగవంతుడు తనచిత్తము నీ విధముగాఁ బరీక్షించుచుండఁ గాబోలు” నని తలంచి వానింగాంచి “నాయొద్దమిగుల మధురములయిన జలములే యున్నవి. తనకు లేకపోయినను నితరులకు బెట్టినవారిజన్మమే జన్మము. అట్లాన ర్చిన వారికిఁ బరమేశ్వరుడు సర్వదా శుభంబులఁ గూర్చు”నని పలికి తనయొద్దనున్న జలములు వానికిఁబోసి దప్పిందీర్చెను. త్రిమూర్తులొకనిభక్తికిని, ధైర్యమునకును సంతసించి ప్రసన్నుడై “రంతిదేవా! నీ యుదారగుణమునకు మేమెంతయు సంతసించి తిమి. నీ చిత్తమును బరిశోధించుటకే మేమట్టి రూపంబులవచ్చి నిన్నర్థించితిమి. భక్తాగ్రగణ్యుడ వగు నీకు శుభంబులు గలుగుఁగాక”యని పలికి యాతనికి వరములిచ్చి యంతర్ధానులయిరి. రంతిదేవుడు హరినిగూర్చి పెక్కిండ్లు తపంబొనర్చి, తుదకా దేవదేవుని యనుగ్రహమున ముక్తిని బొందెను.

౩. అక్రూరుడు

ఉ. ఎట్టితపంబు సేయఁబడె ♦ నెట్టి చరిత్రము లబ్ధమయ్యెనో
యెట్టిధనంబు లర్హులకు ♦ నీఁబడెనో తొలిబామునందు నా
యట్టి వివేకహీనునకు ♦ నాదిముసీంద్రులు యోగదృష్టులం
బట్టగలేని యీశ్వరుని ♦ బ్రహ్మమయున్ హరిఁజూడగలెడిన్.

అక్రూరుడు కృష్ణునకు బరమభక్తుడు. ఈతఁడు బాల్యమునుండియు సద్గుణములు గలిగి యొప్పుచుండెను. కాని యీతఁడు మధురాపురంబున లోకకంటకుడయిన కంసుని సేవయందుండెను. కంసుడు మహాక్రూరచిత్తుడు. బలరామ కృష్ణులకు మేనమామ. అక్రూరుడు కంసుని సేవయందుండె ననుమాటయేగాని యెన్నడును స్త్రూరకృత్యములుగాని, యధర్మ కార్యములుగాని యాచరించి యెఱుంగఁడు. కంసుడుగూడ నీతని విమలవర్తన మెఱింగి యున్నవాఁ డగుటచే దుష్టకార్య ములు సేయుటయం దెప్పుడును నియమింపక యుండెను. ధర్మము, సత్యము, గురుజనసేవ మొదలగుసద్గుణము లక్రూరున కుగ్గుపాలతోఁ బెట్టఁబడినవి.

గోకులంబున నున్న బలరామ కృష్ణులవలనఁ దనకు గీడు మూడునని తలంచి, ధనుర్యాగ మను నెఱమున వారిని మధురకుఁ దోడితెచ్చుని కంసుఁ డక్రూరుని నియమించెను. కంసుడు దుర్బుద్ధిఁబూనియే రామకృష్ణులను దేరఁ దన్నుబంచు చుండెనని యెఱుంగును. కాని నృపాలుని యాజ్ఞ కాతఁడు వ్యతిరేకముగా వర్తించువాఁడు కాఁడు. బృందావనమునకుఁ బొమ్మని తన కాజ్ఞనొసంగిన కంసునిఁ జూచి యక్రూరుడు

“మహారాజా ! నీ యానతి శిరంబునఁ దాల్చి బృందావనమున కరిగి బలరామకృష్ణుల నిటకు దోడ్కొనివచ్చెదను. దైవయోగ మెట్లున్నదో యటగు” నని పలికి రథంబెక్కి బయలుదేఱెను. మార్గమం దాతఁడు కంసుఁడు బలరామకృష్ణులకు హానిఁగూర్ప దలంచిన విషయమును గూర్చి పరిపరి విధముల యోచించెను. భగవత్స్వరూపులగు వసుదేవాత్మజులఁ జూడఁ బోవుచుంటి నని సంతోషించెను. అతఁడు తన చిత్తమున “నేను పూర్వభవమున నెంతయో సుకృతముఁ జేసికొని యుంటిని. అందుచేతనే పరమ నిష్ఠాగరిష్ఠులై, యరణ్యంబులయందుండి ఘోరతపముఁ జేయు యోగీంద్రుల కయినను దుర్లభుండయిన కృష్ణుని జూడబోవు చుంటిని. ఎవ్వనిపాదంబు లాశ్రయించి భక్తులు భయంకర సంసారవారిఁ దరించుచుందురో, యట్టి శ్రీహరియగు వాసు దేవుని వైరముచేతఁ దనకడకుఁ దోడ్కొని రమ్మని కంసుఁడు నన్ను నియమించినాఁడు. కాని నాచిత్తముమాత్ర మనేక సంశయము లందుచున్నది. దురాత్ముడగు కంసుని పంపునఁగదా నేను పోవుచుంటిని. ఆతనిపంపున నీతఁ డరుడెంచె నని నన్నాగ్రహించునో ! లేక దయబూని యాదరించునో ! ఇంతకును నా పుణ్యమెట్లుండునో” యని తలంచుచు సాయంసమయమునకు బృందావనమునకుఁ జేరెను. ధేనువులు తమ వత్సములతో గృహములకు మరలిపోవుచుఁ జేయు నంబారవములు, అటునిటు పరుగెత్తు గోవులను మరలించు గోపాలకుల కేకలు మొదలగునవి చూచి యానందమందుచు నక్రూరుఁడు నందుని గృహమును సమీపించి రథము దిగి లోపలికేగెను.

అప్పుడు బలరామకృష్ణు లందఱు యుండిరి. అక్రూరుఁ డానుహాత్ములగాంచి భక్తిపూర్వకముగ నమస్కరించెను. వా

రతనిని బెక్కువిధంబుల గౌరవించి కుశలప్రశ్నంబులఁ జేసిరి. భోజనానంతరమునఁ గృష్ణుఁ డక్రూరుని రాకకు గారణం బడి గెను. “మీమనమామయగు కంసుఁడు ధనుర్యాగము సేయఁ బూని మిమ్ములఁ దోడ్కొని రమ్మని ననుఁ బంపెను” అని యాతఁడు బలికెను. కంసుఁడు తమ్మేవిధముగానయిన హింసిం చుటకు యీ ధనుర్యాగము దలపెట్టి యక్రూరునిఁ బంపెనని కృష్ణునకుఁ దెలియును. కాని లోకరక్షకుండగు నాతనికిఁ గంసునివలన భయమేమున్నది? కంసునకు వినాశకాలము సమీపించుటచేతనే తన్నుఁబిలువఁబంచినాఁడని వాసుదేవుఁడు మనంబునఁ దలఁచి నందాదులంజూచి యిట్లు పలికెను. “ధను ర్యాగమహోత్సవము దిలకించుటకుఁ గంసుఁడు నన్నురమ్మని యీ యక్రూరునిచే వార్త బంపినాఁడు. అతఁడు మనకుఁ బ్రభువగుటచేఁ గానుఁకగా నిచ్చుటకు నెయ్యి, పాలు మొద లగునవి సిద్ధముఁ జేసికొని, మధురకుఁ బ్రయాణము సాగిం పుడు.” కృష్ణునియానతి ననుసరించి నందాదు లామఱునాఁడు మధురకుఁ బ్రయాణమైరి. బలరామకృష్ణు లక్రూరునిరథముపై నెక్కిరి. మధ్యాహ్నసమయమునకు రథము కాళిందీ నదీతర మునుజేరెను. బలరామకృష్ణులు రథమునచ్చట నాపి, దాహము దీర్చుకొనివచ్చి మరల రథముపై నాసీనులయిరి. అనంతర మక్రూరుఁడుగూడ జలములు ద్రాగివచ్చుటకు నదిలోనికి బోయెను. అతఁడు జలంబులను ద్రాగుచుండఁగా నందు బల రామకృష్ణు లాతనికిఁ గనుపించిరి. అందుల కాతఁడద్భుతము నంది తనదృష్టి రథముపైనిలిపి చూచెను. వారు రథము మీఁదనేయుండిరి. అక్రూరుఁడు కృష్ణునిమహిమ కత్యద్భుతము నంది, యద్దేవదేవు ననేకవిధముల స్తుతించి రథమెక్కెను.

శృష్ణుడు మధురకేగి కంసుని వధించెను. నాటినుండియు నక్రూరుడు శృష్ణుని గొలుచుచుండెను.

ద్వారకాపురమున సత్రాజిత్తును నతఁడు తనపుత్రిక యగు సత్యభామను కృష్ణున కొసంగెనని క్రోధము వహించి శతధన్వుఁ డెట్లయిన సత్రాజిత్తునకు హానిగూర్చ సమయమునకై వేచియుండెను. ఇట్లుండ బలరామకృష్ణు లొకప్పుడు హస్తినాపురమున కేగిరి. ఇదియే సమయ మని తలంచి శతధన్వుఁడు సత్రాజిత్తునుఁజంపి యాతనియొద్దనున్న మణి నపహరించి, కృతవర్మ యనువానింజేరి, కృష్ణునితో యుద్ధముసేయుటకుఁ దనకు సహాయముగమ్మని యడిగెను. కృతవర్మ యందులకు సమ్మతింపలేదు. అంతట నాతఁడక్రూరునడిగెను. పరమభక్తా గ్రేసరుడగు నక్రూరుఁడు హరితో గయ్యముసేయుటకు సమ్మతించునా! అతఁడు శతధన్వుని విలోకించి యిట్లు పలికెను. “సీవెంశ యవివేకివయితివి! వాసుదేవు నెవ్వనిగా భావించితివి? సృష్టిసిలిలయకారణుం డగు శ్రీమన్నారాయణునిగా నెఱుంగుము. ధరాభారము బాపఁదలంచి శ్రీహరియే కృష్ణరూపమున యాదవకుల క్షీరజలధి పూర్ణక్షపాకరుడై జనించి నాఁడు. అట్టిమహనీయుని నేనుభజింతును. సేవింతును. ఆతని పాదములకు మ్రొక్కుదును.” ఇక శతధన్వున కేమియు మార్గము దోచలేదు. కృష్ణుఁడు హస్తినాపురమునుండి వచ్చి శతధన్వునివలన సత్రాజిత్తు వధింపఁబడెనని విని యాతని యంతముఁ జూచితీరును. ఈ విషయమునుగూర్చి శతధన్వుఁడు భయంబంది, తాను సత్రాజిత్తును జంపి కైకొన్న మణి నక్రూరునియొద్ద దాచి, ద్వారకానగరము విడిచి యెచ్చటికో పాటి పోయెను.

సత్యభామ హస్తినాపురమునకేగి శతధన్వుడు తన తండ్రింజంపి మణి నపహరించి యెటకో పాటిపోయినాడని కృష్ణున కెఱింగించి దుఃఖించెను. కృష్ణుడు డామె నూరడించి, చక్రధారియై రథంబెక్కి బయలుదేటి శతధన్వు నన్వేషించుచు బోయి యొకచోట వానింగాంచి, చక్రమున వాని శిరముఁ ద్రుంచెను. కాని వానిదగ్గట మణిమాత్రము లేదు. శతధన్వుడు హరిచే గూలుట విని తనకడ మణియున్న కారణమున భయమంది, యక్రూరుఁడు ద్వారక విడిచి చనెను. అక్రూరుఁడు పురము విడిచిననాటనుండియు టౌమము సంభవించెను. పెక్కులుత్పాతములు దోచెను. ఇందులకుఁ గారణ మేమై యుండునని కృష్ణుడు పెద్దలతో యోజంప వారిట్లనిరి “నందనందనా! పూర్వము వారణాసిపురమున టౌమము సంభవించెను. అప్పుడు తన్నగరాధీశుఁ డక్రూరుని తండ్రియగు శ్వశ్శునిఁ గొని పోయి తన తనూజాత నాతని కొసంగి పరిణయము గావించెను. శ్వశ్శుఁడు వారణాసి ప్రవేశించిన యంతనే వరములు గుఱిసెను. పుడమి సమస్త సస్యసమృద్ధయై యొప్పెను. కఱవు నశించెను. మన యక్రూరుఁడు గూడ తండ్రియంతటివాఁడు. అక్రూరుఁడు మనపురమువిడిచి యరిగిన నాటనుండియు, మన కిట్టిద సంభవించినది. కావున నీవెట్లయిన నాతని రావింపుము.” కృష్ణుడు వారిమాటలు విని యాక్షణముననే చారులను బంపి యక్రూరుని ద్వారకానగరమునకు రావించి గౌరవించెను. అనంతరము కృష్ణుఁ డక్రూరునిఁ జూచి నెమ్మదిగా “అక్రూరా! శతధన్వుడు నీయొద్ద మణి దాచినాడని నేను వినియుంటిని. అందలి నిజము నెఱుంగక దానిని నేనే యపహరించి యసత్యము బలుకుచుంటి నని మా యగ్రజుఁడు తలంచుచున్నాడు. కావున

మాయన్న సందేహముఁబాపి యమ్మణిని నీవే యుంచుకొనుము” అని పలికెను. అక్రూరుఁడు జరిగిన వృత్తాంతమంతయు కృష్ణున కెఱింగించి తనయొద్దనున్న మణి హరికి సమర్పించి ద్వారకయందుండెను. అక్రూరుఁడు ద్వారకఁ బ్రవేశింపఁగనే టౌమ మడంగెను. నాటనుండియునక్రూరుఁడు కృష్ణునివిడువక సేవించుచు నాతని యనుగ్రహమునకుఁ బాత్రుఁడై భక్తులలో ముఖ్యుఁడయ్యెను.

౬. నృగుమహారాజు

ఆ. “కృష్ణ వాసుదేవ ♦ కేశవ పరమాత్మ
అప్రమేయ వరద ♦ హరి ముకుంద
నిన్నుఁ జూడఁ గంటి ♦ నీకృపఁ గనుగొంటి
నఖిల సౌఖ్య పదవు ♦ లందఁ గంటి.”

పూర్వము ఇత్వోకునకుఁ దనూజుఁడగు నృగుఁడను నొకరాజు కలఁడు. ఆతఁడు ధర్మసంధుఁడై రాజ్యపరిపాలనము సేయుచు ననేక యాగములనుజేసి, వసుధామరణోటి ననేక విధములయిన దానంబుల నొసర్చి యధిక విఖ్యాతి నందెను. ఆతఁడు భూసురులకు దానముగ నిచ్చిన గోవులను గణుతించుట కెవ్వరును శక్తులుగారు. ఆతఁడు వాపీకూప తటాక వనము లనేకములు నిర్మాణము జేయించెను. ఇట్లుండ నొక్కనాఁడు కశ్యపుఁడను బ్రాహ్మణున కొక గోవును దానముగ నిచ్చెను. ఆగోవు తప్పివచ్చి రాజేంద్రుని గోవులమందలోఁ జేరెను. స్వగు డాసంగతి తెలియక యా గోవును మరల నింకొక

భూసురునకు దానముగ నిచ్చెను. ఈ విప్రుడాగోవును దనగృహమునకుఁ దీసికొని పోవుచుండగా, మొదటదానముఁ గొన్న కశ్యపుఁడు వచ్చి యాతనిగాంచి 'నాగోవును నీ వేల దీసికొని పోవుచుంటివి?' అని రోషముతోఁ బలికెను. 'మహారాజు నాకు దీనిని దానముగా నిచ్చె' నని యా బ్రాహ్మణుఁడు ప్రత్యుత్తర మిచ్చెను. ఆ యిరువురు బ్రాహ్మణులును దాని విషయమై ఘోరముగాఁ గలహించి తుదకు నృగునికడకుఁ బోయిరి. కశ్యపుఁడు రాజుఁ జూచి యిటుపలికెను. "రాజేంద్రా! సకల ధర్మములను గాపాడుచున్న నీవు నేడు ధర్మముఁ దప్పించిరింటివేల? నాకు దానమిచ్చిన యావు నీ మందలోఁ దప్పి వచ్చి కలియుగాక! దానిని మరల నీ బ్రాహ్మణున కేమని దానమిచ్చితివి? ఇట్టివాని నేమందును?" అని పలికిన వినినృపాలుఁ డాతని గాంచి వినయముతో "భూసురోత్తమా! నన్ను మన్నింపుము. నేనీవిషయ మెఱుంగక యపరాధముఁ గావించితిని. నేను సరకకూపంబునఁ బడకుండ రక్షింపుము. దీనికి బదులుగా నీకొక లక్షగోవుల నొసంగెద" ననెను. కశ్యపుఁ డందులకు సమ్మతింపలేదు. నాకుఁ దొలుత నిచ్చిన గోవునే యొసంగవలయునని గట్టిగాఁ జెప్పెను. అంతట నృగుఁడు రెండవబ్రాహ్మణునిఁ బ్రార్థించెను. ఆతఁడును సమ్మతింప లేదు. కశ్యపుం డాగ్రహముతో వెడలిపోయెను. రెండవ బ్రాహ్మణుఁడు తన కిచ్చిన గోవును దీసికొని పోయెను.

కొన్నాళ్ళకు నృగుఁడు మరణించెను. యమకింకరులు వానిం కొనిపోయి దండధరుని ముందుఁ బెట్టిరి. ఆతఁడు నృగునిఁ జూచి,

మ. “మనుజేంద్రోతమ ! వంశపావనజగ ♦ న్మాన్యక్రియాచారసీ
 ఘనదానక్రతుధర్మముల్ త్రిభువన ♦ ఖ్యాతంబులై చెల్లెడిన్
 మునుదుష్టరక్తఫలంబునొంది పిదపం ♦ బుణ్యానుబంధంబులై
 చనుసౌఖ్యంబులఁ బొందుపద్యజుని యాజ్ఞుద్రోవఁగావచ్చునే.”
 అని పలికి భూమిం బడఁద్రోయించెను.

అట్లు నేలకుఁ ద్రోయబడిన యానృపాలుఁడు ఊసరవెలి
 రూపమును గైకొని ద్వారకాపుర ప్రాంతమున నొక జలరహిత
 కూపమునఁ బడియుండెను. ఇట్లుండఁ గొన్నాళ్ళకా కూపము
 దరికి శ్రీకృష్ణుని పుత్రులగు ప్రద్యుమ్నాదులు వచ్చి యా
 యూసరవెల్లింగొంచి కొండవలెనున్న దానిరూపమునకచ్చెరువుఁ
 బొంది దానినందుండి వెడలించుటకుఁ బాశంబుల గట్టిలాగిరి.
 కాని యది కదలలేదు. అప్పుడు వారు కృష్ణుని సన్నిధికిఁ
 బోయి యావృత్తాంతము నెఱింగించిరి. వాసుదేవుఁ డయ్యెడ
 కరుడెంచి, యూసరవెల్లింగొంచి, యొకతృణముచే దాని నీవలకు
 వెడలించెను. వెంటనే యా యూసరవెల్లి నృగుఁడై నిలిచి
 కృష్ణునకు సమస్కరించి “దేవా ! నీయనుగ్రహమువలన నా
 దుస్థితిఁబాసి పూర్వరూపముఁ గాంచితిని. నన్ను నీభక్తునిగా
 నేలీ నిరంతరము నా హృదయపద్యమున నుండుము” అని పలికి
 భగవదనుగ్రహమున దివ్యవిమానమెక్కి దివంబున కరిగెను.

౨. భీష్మ (డు

సీ. కుప్పించి యెగసినఁ ♦ గుండలంబులకాంతి
 గగనభాగంబెల్ల ♦ గప్పికొనఁగ
 నుటికిన నోర్వక ♦ యుదరంబులోనున్న
 జగముల వేగున ♦ జగతి గదలఁ
 జక్రంబుఁ జేపట్టి ♦ చనుదెంచు రయమున
 బైనున్న పచ్చని ♦ పటముజాఱ
 నమ్మితి నాలావు ♦ నగుబాటు సేయకు
 మన్నింపుమని క్రీడి ♦ మరలఁ దిగువ

తే. గరికి లంఘించు సింహంబు ♦ కరణి మెఱసి
 నేడు భీష్మునిఁ జంపుదు ♦ నిన్నుఁ గాతు
 విడువు మరున యనుచు మ ♦ ద్విశిఖవృష్టి
 దెరలి చనుదెంచు దేవుండు ♦ దిక్కునాకు.

భీష్ముని పితృభక్తి యనుపమానమైనది. పితృవాక్య పరి
 పాలనార్థము రాముండు నిజరాజ్యసంపదలను విడిచి భార్యతో
 పడవులకు బోయెను. భీష్ముండు తండ్రికొఱకు వివాహమునే
 మానెను. ఈ భీష్ముండు వసిష్ఠుని శాపవశమున గంగయందు
 హస్తినాపురాధీశుఁ డగు శంతనునృపాలునకు జనించినాడు.
 ఈతఁడు పరశురామునియొద్ద సమస్త విద్యలను నభ్యసించి మహా
 బలపరాక్రమవంతుఁడై యొప్పుచుండెను. యువరాజు పదవియం
 నున్న యీతని శౌర్యమును జూచి రాజులెల్లరును భీతిఁబొందు
 మండిరి. శంతనుండును గుమారుని శౌర్యపరాక్రమముల కచ్చె
 పవుఁ బొందుచుండెను. యశావన వయస్కుండైన భీష్ముండు

రాజకార్యములందుఁ బాల్గొనుచుఁ దండ్రికి విశేషము శ్రమ లేకుండ హస్తినాపుర సామ్రాజ్య రథమును జక్కగా నడుపుచుండెను.

ఇట్లుండ నొక్కనాఁడు శంతనుఁడు మృగయావ్యాజంబున యమునాతీరంబున కరిగి యచ్చట నోడనడుపుచున్న దాశరాజు కూతురగు మత్స్యగంధిని తిలకించి, తత్సందర్శమున కద్భుతమంది, మోహితుఁడై యామె తండ్రికడ కరిగి, యామెను దనకిచ్చి వివాహము సేయుమని కోరెను. అందులకు దాశరాజు శంతనునిజూచి “విశ్వంభరా కళత్రా! నీయట్టివానికిఁ దనూజనిచ్చుట నాకు సుకృతమే. నేను ధన్యుడనగుదును. కాని నాకు మాత్ర మొకయభీష్టము కలదు. నీ వీ కన్నియను ధర్మపత్నిగా గ్రహింపఁదలచినవాఁడవేని, యీమెయం దుదయించు కుమారుని రాజుగాఁ జేయుదునని వాగ్దానమిమ్ము. నీయభీష్టము ననుసరించెద” నని పలికెను. దాశరాజు కోరికఁ దీర్చుటకై శంతనుఁడెట్లు సమ్మతించును? యువరాజు పదవియందున్న గాంగేయుఁడు కలఁడుకదా! ఆతనిందలచి శంతనుఁ డేమియుఁ బ్రత్యుత్తరమియజాలక “ఈ వరముదప్ప మఱియొండు కోరుకొనుము” అనెను. దాశరాజుండులకు సమ్మతింపలేదు. శంతనుఁడు విగతమనోరథుఁడై నిజపురమునకు మరలివచ్చెను. ఆతఁడునగరమును జేరెననుమాటయేగాని, సత్యవతియందు గలిగిన మోహముచే నిద్రాహారములకు దూరుడయ్యెను. రాజకార్యములన్నియు మఱిచెను. నానాటి కతఁడు శుష్కించుచుండెను. ఎప్పుడును మత్స్యగంధి విషయమై చింతలో మునిగియుండెను. రాజేంద్రుఁ డీసిగ్ధియందుండుటకుఁ గారణ మెఱుంగక మంత్రులెల్లరును ననేకవిధములఁ దలచుచుండిరి. తండ్రి దుస్థితిజూచి

గాంగేయుడు నెమ్మదిగా నాతనింజేరి యిటు పలికెను. “జనకా! నీవు వేటకుఁబోయి వచ్చిననాటనుండియు దీర్ఘచింతలో మునింగి యుంటివి. ఇందులకు గారణము నా కావంతయు దోచక యున్నది. సామంతరాజులెల్లరును నీకు విధేయులై యుండిరి. పజలు సుఖముగా నుండిరి. ఇట్టియెడ నీచింతకుఁ గారణమేమి?” యని యడిగెను. శంతనుడు కుమారుని పలుకులు విని యిటు చెప్పెను. “పుత్రా! ఏకపుత్రుఁడును, అనపత్యుఁడును నొక్కటే విధమని శాస్త్రమందుఁ జెప్పబడి యున్నది. నీవు మహా పరాక్రమవంతుఁడవు. అతిసాహసుఁడవు. రణకోవిదుఁడవు. నీ యునికి నమ్మరాదు. అందుచే వివాహమాడి యింకను దన యులఁ బడయవలయునని కోరిక యున్నది.”

భీష్ముడు తండ్రిమాటలు విని మంత్రిపురోహిత బృంద ముతో యోచించి రాజేంద్రుని చిత్తము సత్యవతియందుఁ బెక్కిమై యుండుట గ్రహించి, దాశరాజకడకేగి “నీ తనూజ యగు సత్యవతిని మాతండ్రికొసంగి పరిణయము గావింపు” మని కోరెను. అప్పలుకులు విని దాశరాజు గాంగేయుని విలోకించి “గాంగేయా! నీవు జనకార్థమై కన్యార్థివై వచ్చితివి. నీ పితృభక్తికి నేనెంతయు సంతసించితిని. నేను ధన్యుడనైతిని. నీ రాకచే సీ ప్రదేశమంతయు బావనమైనది. నాకు మీవంటి వారి సంబంధము పడయుటదు స్తరము. కాని యిందు సాపత్యు దోషం బొకటి యున్నది. అయ్యది నీచేత నివారింపఁ బడవల యును. నీ వలిగితివేని హరిహరులయినను నోర్వఁజాలరు” అని పలికెను. దాశరాజు పలుకులయందలి భావమును గాంగేయుడు గ్రహించి “దాశరాజా! నీ విందులకు సందేహ మందవలదు. నా తండ్రికొఱకు నేను శపథముఁ దాల్చుచున్నాఁడ. నీ

తనూజ యగు సత్యవతియందు జనించిన కుమారుడే హస్తినా పుర సామ్రాజ్యలక్ష్మికి భర్త కాగలడు. అతడే కౌరవకుల సతి కారణం డగునని పలికెను. ఈ మాటలతో దాశరాజు తృప్తిపొందక భీష్మునిఁ జూచి మరల నిట్లనెను. “భాగీరథీ కుమారా! నీవు సమస్తధర్మసంవేదివి కావున నిట్లు పలికితివి. నీవు చేసిన శపథమునకు భంగము నేయవు. కాని నా కొక విషయమున సందియము వొడముచున్నది. నీ కుదయించు కుమారు లిందులకు సైరించి యుందురా?” యనిన, నచ్చటి వారెల్ల వినుచుండ భీష్ముడు “ఇదిగో! నేను బ్రహ్మచర్య వ్రతము స్వీకరించితిని. ఇట్లే నా జీవయాత్ర వెడలదీర్చెద” నని ప్రతిపదాల్చెను. ఇట్టి ఘోరమైన ప్రతిజ్ఞచే దాశరాజు నొప్పించి, భీష్ముడు సత్యవతిని దనతండ్రికి వివాహముఁ జేయించెను. తనకొఱకు బ్రహ్మచర్యవ్రతముఁ బూనిన కుమారుని భక్తికి సంతసించి శంతనుఁ డాతనికి స్వచ్ఛందమరణము వరముగా బ్రసాదించెను. అహా! భీష్ముని పితృభక్తి వర్ణనీయము గదా! సమస్త భాగ్యభోగ్యంబుల కాటపట్టయిన రాజ్యమును, నైహికసుఖముల కాలవాలమయిన వివాహమును బరిత్యజించి తన యశోడిండిమము దశదిగ్భాగముల మ్రోగునట్లుచేసెనుగదా!

సత్యవతియందు శంతనునకుఁ జిత్రరథ, విచిత్రవీర్యులను విరువురు కుమారులు జనించిరి. వీరిరువురును యుక్తవయస్కులు గాక పూర్వమే శంతనుడు మరణించెను. భీష్ముడు వారిని బెంచి పెద్దవారుగఁ జేసెను. చిత్రరథుడు వివాహము గాక పూర్వమే మృతినొందెను. భీష్ముడు కాశీరాజ పుత్రికలగు నంబికాంబాలికలను దెచ్చి విచిత్రవీర్యునకు వివాహముఁ

జేసెను. ఈ విచిత్రవీర్యుని సంతానమే ధృతరాష్ట్ర పాండు రాజులు. ధృతరాష్ట్రుడు యుక్తవయస్కుడైనంతనే భీష్ముఁ డాతనిని రాజుగాఁ జేసెను. మహాబల పరాక్రమవంతుడైన పాండురాజు రాజ్యమును సర్వవిధముల రక్షించుచుండెను. ధర్మ భీమారున నకుల సహదేవులను నేవుర పుత్రులం బడసి పాండు రాజు జ్వరస్థుఁ డయ్యెను. ధృతరాష్ట్రునకు దుర్యోధన దుశ్శాసనాదులను నూర్వూరు పుత్రులు జనించిరి.

—♦ భారతయుద్ధము ♦—

రాజ్యభాగమును గూర్చి కౌరవ పాండవులకు ఘోర యుద్ధము పొసఁగెను. ఇందు భీష్ముడు కౌరవపక్షముననుండెను. అట్లున్నను నాతఁడు ధర్మమునందే బుద్ధి నిలిపి యుండెను. రణమున నాతఁడు పెక్కండ్రయోధుల నుక్కడగించెను. ఒక నాటి యుద్ధమున నీతఁడు పూర్తిగ కౌర్యంబున విజృంభించి పాండవసైన్యములను జీకాకు పఱచుచుండెను. అట్టి సమయ మున నాతని నెవ్వరును మార్కొనుటకు శక్తులుగాకయుండిరి. అరునుఁడుగూడ భయమొందెను. అప్పుడు కృష్ణుఁ డరునున కుజ్జేకముఁ గలిగించుటకు, తాను రణమునఁ జక్రముఁబట్టనని ప్రతిజ్ఞఁ జేసియున్నను, గోపాద్రేకియై చక్రముఁ బట్టి “నేడు భీష్మునిఁ దెగటార్చెద” నని పలుకుచు రథమునుండి నేలకు లంఘించెను. భీష్ముఁ డందులకు భయమందలేదు. అతనికిఁ గృష్ణునియం దద్వితీయమైన భక్తికలదు. భీష్ముడు కృష్ణుని సంరంభమునుజూచి నిర్మలమైన భక్తినిఁ బ్రకటించుచు గరంబులు మోడ్చి యిట్లుపలికెను. “కృష్ణా! చక్రము ధరింపనని ప్రతిజ్ఞఁజేసి దానికిప్పుడు భంగమొనర్చి చక్రముఁ బట్టినంత

మాత్రమున నేను భయమందను. కేశవా! అశాశ్వతమగు
 సీతనువున కాశించువాడఁ గాను. నీవు నాతోఁ గయ్యముఁ
 సేయఁ దలఁచుట నా పూర్వపుణ్యఫలమని భావించును. నంద
 నందనా! నేఁడు నాతలియగు గంగామహాదేవి వీరమాత
 యగును. పరశురాముఁడిచ్చిన శరవిద్య పావనం బగును.
 ముకుందా! సంశయింపక నన్ను మార్కొని భవదీయచక్రమున
 నాకంఠమును ఖండించి ముక్తి నొసంగుము.” భీష్ముని పలు
 కులు విని కృష్ణుఁడు ముందున కడుగు వేయలేకపోయెను. ఇది
 యంతయు నర్జునుని రణమునకుఁ బ్రోత్సహపఱచుటకే కదా!

—♦ ని ర్యాణ ము ♦—

యుద్ధమున నీ భీష్ముఁ డనేకవీరుల సంహరించి, తుద
 కర్జునునిచేతిలోఁ గూలెను. ఈతఁడు తండ్రియిచ్చిన వరప్రభావ
 మున శుభదినము వచ్చువఱకును శరీరమునఁ బ్రాణములు
 దాల్చి, యంపశయ్యనుండి కృష్ణుని యనుమతిని ధర్మజున కనేక
 నీతులుదెలిపి, యేకాదశీదినంబున దేహము విడిచెను. ఈతఁడు
 స్వర్గస్థుఁడైనది నమతిపావనమై ‘భీష్మైకాదశి’ యని యొప్పు
 చున్నది. పితృభక్తి, రాజభక్తి, దైవభక్తి మున్నగునవి యీ
 మహనీయుని చరితమువలన మనము గమనింపవలసిన ముఖ్య
 విషయములు గదా!

౮. ప రీ క్షి తుఁ డు

పరీక్షితుఁ డు త్తరయను కాంతయం దభిమన్యునకు జనించినవాఁడు. పాండవు లీతనికి హస్తినాపుర రాజ్యాభిషేకముగావించి మహాప్రస్థానమున కరిగిరి. ఈతఁడు ధర్మము తప్పక మహాభాగవత శ్రేఖరుడై రాజ్యపాలనము నేయుచు, నిరావతి యను కాంతం బెండియొడి జనమేజయుఁడు మొదలగు కొడుకుల నల్వరబడసి కృపాచార్యుని గురుత్వంబున గంగాతీరంబున ననేకయాగములఁజేసి, దిగ్విజయార్థము బయలుదేఱెను. అట్టిసమయమున గంగాతీరమున నొక్క ప్రదేశమున వృషభరూపమున నున్న ధర్మదేవుఁడును, గోరూపమున నున్న ధాత్రియు, 'గృష్ణుఁడు ప్రపంచము విడిచి చనిన కారణమున నధర్మములు హెచ్చుచుండె' నని సంభాషించు కొనుచుండిరి. పరీక్షితుఁడు వారిని సమీపించి యా సంభాషణ వినుచుండ రాజలక్షణ ముద్రితుండైన యొకఁడు కడురయమున వచ్చి యా ధేను వృషభముల నిర్దయుడై తన్ను దొడంగెను. పరీక్షితుఁడు వానింజూచి యాగ్రహాయ త్తచిత్తుడై యొరనుండి కరవాలముఁ దీసి సమీపించి "ఈ ధేను వృషభములు నీకేమి యపకారముఁ జేసినవి ? వీనిం దన్నుటకుఁ గారణమేమి ? మద్భుజబలపరిరక్షితమైన భూమియం దధర్మములు జరుగఁగూడదను సంగతి నీకుఁ దెలియదు కాబోలు ! నీ వెవ్వడవు ? నిన్ను శాసించెదను" అని పలికి వెండియు ధేనువృషభంబుల ననేక విధంబుల నోదార్చెను. అడిదంబు వెడిదంబుగ జడిపించిన యభిమన్యునందనునిఁ జూచి కలిపురుషుఁడు గడగడ వడఁకదొడంగెను. నృపాలు డు వానిం గాంచి "అరునపౌత్రుండగు నీతఁడు భయమందినవారిని జంపడు. నీవు పాపచరిత్రుడవు. మదీయబాహు పాలితంబయిన ప్రదేశంబుల నుండదగవు. ప్రాణిపథ, స్త్రీ, ద్యూత, పానంబు

లను నాలుగుసలముల యందును, నసత్య మద కామ హింసా
వైరంబులను పంచస్థానంబులయందును నీ వుండు” మని చెప్పి
వానిని బంపివేసి, ధర్మదేవునకును భూదేవికిని సంతోషముఁ
గలుగఁ జేసెను. ఇట్లు కలినిగ్రహముఁ జేసి యా రాజేంద్రుఁడు
నిజపురమునకు వచ్చి సుఖముగా రాజ్యపరిపాలనము సేయు
చుండెను.

—♦ శా ప ము ♦—

ఇట్లుండ యొక్కనాఁ డా భూరమణుఁడు మృగయా
విహారమున కరణ్యమునకుఁ బోయి వేటాడి యలసి దాహ
ప్రీడితుఁడై మార్గముఁ దప్పి చరించుచు నొక్కప్రదేశమునఁ
గన్నులు మూసికొని తపముం జేసికొనుచున్న శమీశుఁ డను
మహారిని గాంచి, యాతనిని సమీపించెను. అతఁడు తపస్సునం
దుండుటచే రాజును జూడలేదు. ‘నాకు దప్పి యగుచున్నది.
జలములి’ మ్మని గట్టిగా నడిగినను నృపాలుని మాటలు మునీం
దుఁడు వినిపించు కొనలేదు. అమ్మునీంద్రుఁడు నిమిలిత
నేత్రుఁడై హరిధ్యానంబుననున్న సంగతిఁ దెలియలేక పరీక్షి
తుఁడు తన మనంబున “అక్కటా! భూకళత్రుడనగు నే నరు
దేర నన్నుంగాంచి యీ ముని సంభాషింపక యున్నవాఁడు.
దాహమైన నొసంగక యున్నాఁడు. ఋషియగు వీనికింత
గర్వమా?” యని తలంచి యలుక వహించి, యచ్చటనున్న
మృతసర్పమును వింటికొప్పునఁ దెచ్చి మునీంద్రుని మెడపైవైచి
పురంబునకు జనెను.

కొంతసేపటి కచ్చటికి శమీశుని పుత్రుఁడగు శృంగి
వచ్చి తండ్రి మెడపైనున్న సర్పశవమును జూచి భయమంది
సమీపవర్తులగు శిష్యులచే నంతయు నెఱింగి, రోషంబున

విజృంభించి మనంబున నించుకంతయు సంశయింపక “వింటికోపును మృత్యోరగంబును దెచ్చి నాతండ్రి మెడయందు వైచిన యారాజేంద్రుడు నేటి కేడవనాడు తక్షక ఘనీంద్ర విషానల హేతిసంహతిం జచ్చుగాక” యని శపించి, తండ్రి మెడయందున్న మృతసర్పమును దీసివేసెను. పిదప శమీకుడు సమాధిఁజాలించి, కన్నులు తెఱచి చూచి కుమారునివలన సమస్తమును విని, మిగుల విచారించి యిట్లనెను. “కుమారా! ఆగ్రహముబూని, రాజేంద్రు నేల శపించితివి? అతఁడు ధర్మపరుడై రాజ్యమును బరిపాలించుచున్నాడు. అతఁ డవివేకముచే నా యెడల నట్టి కార్యముఁ జేసినందుల కీ వాగ్రహింపఁ దగునే? రాజు నశించినచో రాజ్యమందుఁ జార చోరాదులు సంచరింతురు. వర్ణ సంకరములు గలుగును. పరీక్షితుడు సామాన్యుడు గాఁడు. పరమ భాగవతుడు, భారతవంశమణి. అట్టివానికిఁ గీడుఁజేసి పాపము గట్టుకొంటివి” అని యనేక విధంబుల నాడి యా శమీకుడు తద్వృత్తాంతము నరపాలున కెఱింగించిరమ్మని యొక్కశిష్యునిఁ బంపెను.

మునిశిష్యుడరిగి పరీక్షితునకు శృంగిళాపము నెఱిగించెను. భూపాలుడు మహాదుఃఖసాగరమున మునిఁగి “అక్కటా! ఏటికి వేట కేగితిని? దప్పిఁగొని శమీకుని సన్నధి కరిగి గాఢ సమాధియందున్న యాతనిగళంబున మృత్యోరగ మేల వేసితిని? దైవయోగము నెవ్వరును దప్పింపఁ జాలరు. గోబ్రాహ్మణ దేవతలకుఁ గీడొనర్చిన పాపము కట్టికుడుపక యుండునా?” యని విచారించి వైరాగ్య మనస్కుడై రాజ్యము విసర్జించి గంగా తీరమున కేగి చిత్తంబు గోవిందపదాయ త్తంబుఁ గావించి పాయోపవేశంబున నుండెను. అచ్చటి కనేక మునీంద్రు లరు.

దెంచిరి. పరీక్షితుఁడు వారికిఁ దన శాపమునుగూర్చి యెఱింగించి, తనకు ముక్తిగలుగు మార్గంబుఁ జెప్పడని పలికి జనమే జయుండను తనకుమారునకు రాజ్యాభిషేకము గావించెను. అంత మునీంద్రులందఱిలో నుత్తముఁడగు శుకమహాముని యాతనిని విలోకించి.

ఉ. ఏను మృతుండనౌధృనని యింతభయంబు మనంబులోఁపలన్
మానుము సంభవంబుగల ధ మానవకోటికి, జావు నిత్యమా
గాన హరిందలంపు మిఁక ధ గల్గదు జన్మము నీకు ధాత్రిపై
మానవనాథ! పొందెదవు ధ మాధవలోకనివాస సౌఖ్యముల్.

అని వచియించి, యాతనికి భగవత్కథలఁ జెప్పఁదొడంగెను. పరీక్షితుఁడును మనంబున నన్యచింతలఁ బ్రవేశపెట్టక శ్రీహరిని దలంచుచుండెను.

అంత సప్తమదివసంబు వచ్చెను. విప్రశాపము ననుసరించి పరీక్షిద్వధార్థంబు తక్షకుఁడు బ్రాహ్మణ వేషమున వచ్చుచుండెను. సర్పముచేఁ బరీక్షితుఁడు మృతినొందును గావున, నాతనిని బ్రదికించి ధనము గైకొనవలయు నని కాశ్యపుఁడను మాంత్రికుఁడుగూడ వచ్చుచుండెను. ఇరువురును మార్గమధ్యమునఁ గలిసికొని తమతమ వృత్తాంతములఁ దెలిసికొనిరి. తక్షకుఁడు కాశ్యపునకు నపరిమితధనంబిచ్చి పరీక్షిన్నికటంబునకు రాకుండఁజేసి పంపి తాను పరీక్షిన్మహారాజు చెంతకు జేరి యొక్కఁఫలంబిచ్చి చనెను. రాజేంద్రుఁడు దాని నాస్వాదించెను. వెంటనే యాఫలమునుండి యొక క్రిమి వెడలి, మహాకాకోదరమై పరీక్షితునిఁ గఱచెను. అంతటఁ బరీక్షితుఁడు సర్పవిషాగ్నిచే భస్మీభూతుఁ డయ్యెను. ఈ కథచే నెంతవారికి విధి యలంఘ్యమని, సత్సంగము మోక్షప్రదమని తెలియుచున్నది.

౯. ధ్రువుఁడు

హరిభక్తి యనిన సామాన్యమైనది కాదు. అది మానవు నకు విజ్ఞానము, సంపదలు, నిఖిల మంగళముల నొనఁగూర్చును. భయంకరమైన సంసారసాగరము దాటవలయునన్న హరిసేవ యను నావ దప్ప మఱియొకమార్గము లేదు. భక్తులను రక్షించుటకు గంకణముఁ దాల్చిన శ్రీమన్నారాయణునిసేపించుటకు నందఱు నర్హులే. బాలుఁడు, వృద్ధుఁడు, కుంటి, గుడ్డి యను భేదమును బాటింప బనిలేదు.

పూర్వము ఉత్తానపాదుఁడను నొక రాజేంద్రుఁడు కలఁడు. ఆతండు ధర్మసంధుఁడై నిరంతరము బ్రజాసౌఖ్యమునే మనంబునఁ గోరుచు రాజ్యపరిపాలనము సేయుచుండెను. ఆతనికి సునీతి, సురుచి యను నిద్దఱు భార్యలు కలరు. ఆతఁడు సమస్త ధర్మములును దెలిసినవాఁడైనను మోహమును మాత్రము జయింపలేకపోయెను. చిన్నభార్యయగు సురుచియం దాతని కెక్కువ మోహము. సునీతికి ధ్రువుఁడును, సురుచికి నుత్తముఁడు నను కుమారులు గలిగిరి. ఇక్కుమారులు దినదినప్రవర్థమానులై క్షపాకరుల చందమునఁ బెఱుగుచుఁ దలదండ్రులకుఁ దమ బాల్యక్రిడలచే సంతోషమును గలుగఁ జేయుచుండిరి.

ఉత్తానపాదుఁడు రెండవభార్యయం దెక్కువ యనురాగముఁ గలిగి యున్నవాఁ డగుటచే నెప్పుడు నామె మందిరమందే యుండును. ఇట్లుండ నొకదినమున సురుచి గృహంబున నుత్తానపాదుఁ డుత్తమునిదనయంకపీఠంబునఁ గూర్చుండబెట్టుకొని ముద్దులాడుచుండెను. ఆ సమయమున నచ్చటికి ధ్రువుఁడు

వచ్చి, యుత్తముఁడు తండ్రితోడవైఁ గూర్చుండుటఁజూచి, తానుగూడ నట్లుండుటకు సంతోషముతోఁ దండ్రిని సమీపించెను. ఉత్తానపాదునిప్రక్క నిలిచియున్న సురుచి ధ్రువుని సంభ్రమము నెఱింగి, యడ్డమువచ్చి యక్కుమారు నీవలకు లాగి “ధ్రువుడా! నీవు తొందరపడవలదు. నీ సంభ్రమము నకుఁ గారణము నేను గ్రహించితిని. ఇట్టి సంతోషమునుబొందుట వలనఁ బ్రయోజనము లేదు. నీవు తండ్రి యంకపీఠమునెక్కు పుణ్యమును నోచుకొని యుండలేదు. అట్టి భాగ్యమే నీకున్నచో నాకే తనయుడవై యుందువు. కావున నీకట్టియభీష్టమున్నచో శ్రీమన్నారాయణుని సేవింపుము. నీకాభాగ్యము తప్పక లభించును” అని పలికెను. అట్లు సురుచి పలికిన మాటలను విని యుత్తానపాదుఁ డూరకుండెను గాని వారింపలేదు. ధ్రువుఁడు బాలుఁడైనను సవతితల్లియాడు వాక్యము లాతని హృదయమును దహించి వేసెను. అందులో నాతఁడు క్షత్రియపుత్రుఁడు. ఆ పరాభవమును సహింపలేకపోయెను. అతని కన్నులనుండి జలము ప్రవాహముగఁగి బాటదొడఁగెను. మహాదుఃఖ సముద్రమున మునింగెను. “సవతితల్లి యట్లు చేసినఁ జేయుగాక! తండ్రి యందులకు సహించియుండె” నని యాతఁడు మఱింత యేడ్చెను.

సురుచిచేఁ బరాభవింపఁబడి వెక్కి వెక్కి యేడ్చుచు ధ్రువుఁడు కన్నతల్లియగు సునీతిం జేరెను. సునీతి కుమారుని అంకమునఁ గూర్చుండఁ బెట్టుకొని, చిక్కుపడ్డ కురులు చేత దుష్ప్రచు దుఃఖమునకుఁ గారణమడిగెను. ధ్రువుఁడు సమస్తమును వినిపించెను. తన సవతివలన నిజకుమారునకుఁ జరిగిన పరాభవముఁ దలంచి యామెగూడ వగచి, కొంత సేపటికి

ధైర్యమవలంబించి, ధ్రువుని విలోకించి యిటనెను. “నాయనా ! నీవు చింతించినందువలనఁ బ్రయోజనములేదు. లోకమున, బ్రతి మానవుఁడును కర్మబద్ధుఁడై యుండును. ఆ కర్మను దాటుట కెవ్వరును శక్తులుగారు. నిన్నుఁ జూచిన నాకును జింత కలుగుచున్నది. కాని నేనుగూడ నేమియుఁ జేయజాలను. మీతండ్రిచేత నేను దాసికంటెను గడు నీచముగఁ జూడఁబడుచున్నాను. దురదృష్టవంతురాల నగు నాకు జనించుటచేత నీవిట్టి పరాభవమును బొందితివి. ఈ విషయ మట్లుంచుము. నందనా ! సురుచి పలుకులలో నసత్య మేమియును లేదు. ఆమె వచించినట్లు నీవు శ్రీహరిపదముల నాశ్రయింపుము. సమస్త శుభములును గలుగును. చతుర్ముఖుని యంతటివాఁడతనిం గొలుచుటచేతనే సృష్టికార్యమునుజేయుటకు సమర్థుఁడై యున్నాఁడు. భగవంతుఁ డగు శ్రీమన్నారాయణుఁడుతప్ప నీ చింతఁ బాపుట కెవ్వరును జాలరు.

ధ్రువుఁడు శోకమును విడిచి, ధైర్యము వహించి, తల్లి మాటలు విని, శ్రీహరినిగూర్చి తపము సేయఁదలచి యామె యనుజ్ఞబొంది, నగరమువిడిచి యడవిత్తోవంబట్టి పోవుచుండెను. త్రోవయం దాతనికి నారదముసీంద్రుఁడు కనిపించెను. నారదుఁడు ధ్రువుని వృత్తాంతం బంతయు యోగదృష్టిని గ్రహించెను. ధ్రువున కారతఁడెవ్వరో తెలియకపోయినను భక్తిపూర్వకముగ నాతని పాదములకు నమస్కరించెను. నారదుఁడతని గుణములకు సంతసించి సాహసమున కద్భుతమంది యాతని శిరమును దనఫాలముచే స్పృశించి, “కుమారా ! నీసంగతి నంతయు నేను గ్రహించినాను. నీతండ్రి రాజాధిరాజు. మీ మందిరము లక్ష్మీనిలయము; భాగ్యభాగ్యములకు

లోపములేదు. నీవు బాల్యవయస్కుఁడవు. మానాభిమానము, లతో నవసరములేదు. ఇట్టివి పురాకృతకర్మము ననుసరించి మానవులకుఁ గలుగుచుండును. కష్టసుఖములు దినకర్మము ననుసరించి వచ్చుచుండు నని యుత్తమజ్ఞాని తలంచుచుండును. నీవు శ్రీహరినిఁ గూర్చి తపమునకుఁ బోవుచుంటివి. తపస్సుఁ జేయుట యనఁగా నేమని భావించితివో నాకుఁ దెలియకున్నది. అనేకవేల వత్సరములు పరమనిష్ఠా గరిష్ఠతై తపముఁజేసిన మహాయోగులే యాతనిని జూడఁజాలక యుందురు. అట్టిచో బాలుఁడవగు నీ వెంత? కావున నీవు నా మాటవిని యిట్టి యుద్యమమునుండి నీ బుద్ధిని మరలించుకొని గృహమున కరిగి సుఖంపుము” అనియెను.

నారదుని వాక్యములకు ధ్రువుఁడు సమ్మతింపలేదు. నారదుఁడు మరల ననేకవిధములఁ జెప్పెను. ఎంత చెప్పినను హరిపైఁ జేర్చిన తనచిత్తమును ధ్రువుఁడు మరలించుకొనఁ దలఁపలేదు. ఆ కుమారుఁడు ముసీంద్రునిగాంచి “మహాత్మా! నేను రాజపుత్రుఁడను; పౌరుషాభిమానములు మాకులీనుల కుగ్గుపాలతోఁ బెట్టఁబడును. ఇట్టివానికి వయస్సుతోఁబనిలేదు. నేను శ్రీహరికై ఘోరమైన తపస్సుఁ జేయుదును. ఇదియే నా దృఢసంకల్పము. ఎన్ని యంతరాయములు వచ్చినను నిందులకు గొచిత్త మన్యథా వర్తింపదు. దేవా! నీవు బ్రహ్మానంద పుత్రుఁడవు. నీకు దెలియని విషయములీ పదునాల్గు లోకముల యందునను లేవు. నాయందుఁ గృపాసముద్రుఁడవై, యేతెఱుగునఁ దపముఁజేసిన శ్రీహరి సాక్షాత్కారము వడయఁ గలుగుదునో యట్టిది తెలిసి, నన్ను కృతార్థునిఁ జేయుము. నీ కనేకవేల వందనములు సేయుదు” నని దీనుఁడై పలికెను. ధ్రువుని

మాటలకు నారదుడు మిగుల సంతసించి యీక నాతని చిత్తము తిరుగదని నిశ్చయించి, యక్కుమారున కిట్లనెను. “ధ్రువుడా ! మనము దేనికిని కర్తలముకాము. సకలము భగవదధీనమై యుండును. తపస్సు జేయవలయునని నీకు సంకల్పము గలిగించినవాడు భగవంతుడే యని తలంపుము. భగవంతుడగు శ్రీమన్నారాయణుడు లోకమునం దంతటను నిండియున్నాడు. ఆతడు లేని స్థలమేలేదు. విజ్ఞానము, మోక్షము మొదలగు వానిని బడయ దలచినవాడ మహాత్ముని సేవించితీరవలయును. తపస్సునకు దగిన నిర్మలమైన ప్రదేశ ముండవలయును. యమునాతీరమున మధువన మున్నది. అది తపస్సునకు దగిన దివ్యప్రదేశము. భగవ దర్చనకు గావలసిన వివిధ పుష్పములుండును. ఆకలి దీర్చుకొనుటకు మంచి ఫలవృక్షము లున్నవి. విమల సలీలము లుండును. ఇక గావలసిన వేమున్నవి ? కుమారా! నీవు బాలుడ వగుటచే నియమములతో బనిలేదు. ఆతనిని నిశ్చలమైన భక్తితో గొలుపుము.” ఇట్లు పలికి యక్కుమారుని యెడల గరుణవహించి యాతనికా నారదుడిచువదియేడు దినములు జపము దీక్షతో జేసినచో భేచరుల నైన జూచుటకు శక్తికలుగు వాసుదేవ మంత్రము నుపదేశించెను. ధ్రువుడా మునీంద్రునకు నమస్కరించి మధువన మార్గమును బట్టి చనెను.

ఇక్కడ నగరమున ధ్రువు డెచ్చటికో యెవ్వరికిని దెలియకుండ నరిగినాడని యుత్తానపాదుడు విని చింత బొందుచుండెను. ధ్రువుడు నగరమునుండి వెడలిన నాట నుండియు నాతడు నిద్రాహారములకు దూరు డయ్యెను. నానాటికి శరీరముకృశించు చుండెను. రాజకార్యము లన్నియు

మఱచియుండెను. ఎప్పుడుఁ జూచినను ద్రువుని గూర్చిన చింతయే పొందుచుండెను. ఇట్లుండ నారదుండరుదెంచి ద్రువుని సేమము నెఱింగించి యాతనికిఁ గొంత ధైర్యము కలుగఁ జేసెను.

—♦ తపస్సు - శ్రీహరి సాక్షాత్కారము ♦—

నారద ప్రబోధితుఁడైన ద్రువుఁడు మధువనమును ప్రవేశించెను. అచ్చట యమఃనయం దాతఁడు స్నానమాచరించి నిశ్చలచిత్తుఁడై శ్రీమన్నారాయణుని గూర్చి ఘోరమైన తపస్సుఁ జేయఁదొడంగెను. ఆతఁడు కఠినదీక్ష వహించెను. కొన్ని దినములు శలముల. దినములు, కొన్ని దినములు కేవల ముదకమునే త్రావుచు, మఱికొన్ని దినములు నిరాహారుఁ డగుచు నైదుమాసములు తపస్సుఁ జేసెను. ఆతని తపమునకు దేవతలందఱును భయమంది శ్రీహరి సన్నిధికేగిరి. శ్రీహరి వారింగాంచి “ద్రువుఁడు నాకొఱకుఁ దపము సేయుచున్నాఁడు. నేనిప్పుడే యిదిగి వానికి సాక్షాత్కరించి తపము వారించెద” నని పలికి వారిం బంపివేసి తాను గరుడవాహనారూఢుఁడై ద్రువుఁడు తపముసేయుచున్న మధువనంబునకు వచ్చెను. అప్పుడు ద్రువుఁ డేకాంగుషముమీఁద నిలిచి తపము సేయుచుండెను. అస్మికశత్రుఁడతనియెదుట నిలిచియుండెను. ద్రువుఁడు కన్నులు తెరిచి చూచి యపూర్వ తేజమునకు విభ్రమమంది భగవంతుఁడు తన్ననుగ్రహించుటకు విచ్చేసె గాఁబోలునని తలంచి, యానందబాష్పముల విడుచుచు నా దేవదేవుని పాదములపైఁ బడెను. ఆతఁడు బాలుఁ డగుటచే నా భగవంతుని నేవిధమున స్తుతించవలయునో తెలియలేదు. శ్రీహరి యా

కుమారుని భావంబెఱింగి తనహస్తముచే నాతని శిరము స్పృశించెను. అంతట ధ్రువుడు దివ్యజ్ఞానముచే బూరింపఁబడిన చిత్తము గలవాడయ్యెను. నూతనవికాస మా బాలుని మొగముపైఁ గనుపట్టెను. అపూర్వతేజశ్శాలి యయ్యెను. శరీరము నకుఁ గాంతియు బలమును వచ్చెను.

అంతట నాతఁడు శ్రీమన్నారాయణసకుమరల నమస్కరించి ముకుళిత కరకమలుఁడై యిట్లనెను. “దేవా! సకలజీవులకును నీ వాధారుఁడవు. బాలుఁడనైనను నీకొఱకు దపముఁ జేసిన నన్ననుగ్రహించుటకుఁ గృపఁబూని వచ్చితివి. నన్ను రక్షింపుము. లోకపరిపాలనమున కీవనేకరూపంబులఁ దాల్చుచుందువు. స్వామీ! నిన్నాశ్రయించి సంసారసాగరముఁదరింపఁదలంచితిని. తండ్రీ! నాకు నీవేదిక్కని నమ్మియున్నాను. నిన్నాశ్రయించిన సద్భక్తుల కెట్టి సుగతి నిచ్చెదవో యదియే నాకుఁ బ్రసాదింపుము. ప్రతాప పౌరుషబలములు నీ చిత్తమును రంజింపఁ జేయజాలవు. నిశ్చలచిత్తములేని బ్రాహ్మణునికంటె నిశ్చలచిత్తముతో నిన్ను భజించి నీయనుగ్రహమునకు బాత్తుఁడయిన చండాలుఁడు పూజనీయుఁ డగును. నారదోపదేశమున నిన్ను నేవించితిని. నీ దివ్యస్వరూపమును జూచినాఁడ. నా పాపంబులెలఁ బాసినవి. దేవా! నేను బాలుఁడను. సవతితల్లియగు సురుచివాక్యము లగ్నికీలవలె నా హృదయమును దహించుటచే నిట్లు వచ్చి నిన్నాశ్రయించినందులకు నన్ను గరుణించి నీ దర్శనం బొసంగితివి. కృతార్థుఁడ నయితిని.”

ధ్రువుని భక్తికిని నాతని వాక్యములకును భగవంతుఁడనందము నొందెను. ఆతఁ డక్కుమారుని విలోకించి యిట్లు

నెను. “కుమారా! మహాయోగీంద్రులకైనను దుర్లభుండ నయిన నన్ను నీ దృఢశక్తిచే వశముఁ జేసికొంటివి. నీవలె నన్నెవరును దవము నేయలేరు. నా యనుగ్రహమున నీవు మహోన్నతమైన దివ్యపదము నందఁగలవు. ఇరువదియారువేల వత్సరములు చనినపిమ్మట నట్టిది నీకు లభించును. ప్రళయసమయమునందు గూడ నీ పదమునకు నాశనముండదు. నీజనకుఁడు కొన్నాళ్ళకు రాజ్యమునిడిచి వనంబుల కరుగును. నీ తమ్ముఁడగు నుత్తముఁడు మృతినొందును. సురుచికూడ తనయునిపై బెంగచే మరణించును” అనిచెప్పి మరల నిట్లుపలికెను. “ధ్రువా! నీవు నాకుఁ గడుఁగూర్చు భక్తుండవు. నీవు రాజ్యమేలునప్పుడు నన్నుఁగూర్చి క్రతువులు సేయుము. బ్రాహ్మణులను దృప్తిపఱచుము. కావలసిన సౌఖ్యభోగముల ననుభవింపుము. ఎవ్వరును బాందని దివ్యపదము నీవందెదవు.” ఇట్లు చెప్పి శ్రీమన్నారాయణుఁడు నిజలోకమున కరిగెను. అనంతరము ధ్రువుఁడు శ్రీహరికరుణఁ గాంచితినిని సంతోషమును బొందుచు నిజ పురాభిముఖుడై వచ్చుచుండెను. ఈతఁడు వచ్చుచుండుట చారులు కొందఱు చూచి నారదుని వాక్యములపైఁ గొంత ధైర్యము విహించి, నందనుఁ డెప్పుడు వచ్చునా యని గడియ యొక యుగముగ గడుపుచున్న యుత్తానపాదుని కడకు వచ్చి ధ్రువుఁడు వచ్చుచున్నాడని తెలిపిరి. రాజేంద్రుఁడు సంతోష మంది యా చారులకు బహుమానమిచ్చి భార్యదులతోడను, మంత్రి పురోహతులతోడను ధ్రువున కెదురేగెను. ధ్రువుఁడు వీరందఱినిఁ బురసమీపమున నున్న వనంబునఁ గొంచెను. ఉత్తానపాదుఁడు ధ్రువునిఁ గొంగిలించుకొని ముద్దుపెట్టుకొనెను. సునీతి యానందమునకు మేరలేదు. ధ్రువుఁడు తండ్రికిని తల్లి

కును నమస్కరించి, యుత్తమునిఁ గొఁగిలించుకొనెను. సురుచి ధ్రువుని యపూర్వ తేజమును జూచి పూర్వము తానన్నమాట మఱచి “హరికరుణ నందినవారి కెట్టి కొఱంతయు నుండ” దని షలికి యక్కుమారుని దీవించెను. పిమ్మట వారాధ్రువుని గజారూఢునిఁజేసి మంగళ వాద్యములతోఁ బురమునకుఁ దోడ్కొని వచ్చిరి.

—♦ రాజ్య పరిపాలన ♦—

ఉత్తానపాదుఁడు తన యిరువురు కొడుకులఁ జూచి యానందించుచుఁ గొన్నాళ్ళుండి, యుక్తవయస్కుఁ డయిన ధ్రువునకుఁ బట్టాభిషేకమును జేసి, తాను తపోవృత్తినుండుటకు వనంబునకు బోయెను. ధ్రువుఁడు రాజయ్యెను. ఆతఁడు సత్య ధర్మములు దప్పకుండఁ బ్రజలను గన్నబిడ్డలవలెఁ జూచుచు రాజ్యమేలుచుండెను. ఈతఁ డిరువురు కాంతలం బెండియాడి వారియందు మువ్వురు పుత్రులను, నొక్క పుత్రికను గాంచెను.

ధ్రువుని తమ్ముడగు నుత్తముఁడు వివాహము గాక పూర్వమే హిమాలయ ప్రాంతమున నొక యక్షునిచేఁ గూలెను. కుమారునిపై బెంగచే సురుచి వాని మార్గము ననుసరించెను. ధ్రువుఁడు తమ్ముని మృతికి మిగుల వగచి యక్షులపై బగఁదీర్చుకొనఁ దలచి బాణపాణియై దివ్యరథమెక్కి బయలువెడలిహిమవత్పర్వతము చేరువను యక్షుల నివాసమగు నలకాపురి సమీపమున నిలిచి వారిని రణమున కాహ్వానించుచు శంఖము పూరించెను. యక్షులందఱును వచ్చి ధ్రువుని మార్కొనిరి. ఆతఁ డావంతయు భయమందలేదు. రణరంగమున కాలరుద్ధుని చీల జెలంగుచు నందఱ కన్నివిధమూల వివిధ నారాచ పరంపరఁ

లతోఁ బ్రత్యుత్తర మిచ్చెను. యక్షు లనేక మాయలు సేయుచుండఁ దుదకు ధ్రువుఁడు నారాయణాస్త్రమును బ్రయోగించెను. అప్పుడు స్వాయంభువమనువు వచ్చి ధ్రువుని శాంతచిత్తునిగాఁ జేసి యక్షశైవుండగు కుబేరునితో సఖ్యముఁజేసెను. పిదప నాతఁడు నిజపురమున కరిగెను.

—♦ ధ్రువ మం డ ల ము ♦—

శ్రీహరికిఁ బ్రీతిగ ధ్రువుఁ డనేక యాగములుఁ జేసి, యశమంది తుద కిహలోక సౌఖ్యములను వర్జించి కుమారునకుఁ బట్టముగట్టి తపముఁ జేసికొనుటకు బదరికావనమునకుఁ బోయెను. అతఁడచ్చటఁ దపము సేయుచుండ నొకదివ్యవిమానమువచ్చి యాతనియెదుట నిలిచెను. విమాన నిర్వాహకులు విష్ణుకింకరులని గ్రహించి ధ్రువుఁడు వారలకు నమస్కరించెను. వారు ధ్రువుని విలోకించి “సృపాలా! మేము విష్ణుదాసులము. నీవు బాల్యమునచేసినఁ దపస్సునకు శ్రీమన్నారాయణుఁడు మెచ్చి, నిన్నుఁ దోడ్కొని రమ్మని మమ్ముఁ బంపినాడు. ఈ విమానమెక్కు” మనిరి. శ్రీహరికరుణచే ధ్రువుఁడు హిరణ్మయరూపముఁదాల్చి భూతలముననున్న తనతల్లిం దలఁచుకొని విచారింప విష్ణుకింకరు లాతనిభావంబెఱింగి సీతల్లిగూడ స్వర్గమునకు వచ్చుచున్నదని తెలిపిరి. ధ్రువుఁడు విమానారూఢుడై గ్రహమండలమును, ద్రిలోకములను, సప్తముని మండలమును దాటి శ్రీహరిచే నొసంగఁబడిన మహాన్నతమైన దివ్యపదము నందెను. అదియే ధ్రువమండలము. ఆహా! దైవభక్తి యెంతటి మహత్కార్యమైనను సులభసాధ్యముగ నొనర్పఁ గలదనుట కిదియే తార్కాణము.

౧౦. నా ర దు ఁ డు

శ్రీహరిని సేవించుటకుఁ గులముతోఁ బనిలేదు. చండాలుఁడయినను నిష్క-శంకమయిన హృదయముతో, నిర్మల జ్ఞాన సంపత్తితో, నిశ్చలభక్తితో శ్రీమన్నారాయణుని సేవించి యాతని యనుగ్రహమునకుఁ బాత్రుఁడయినచోఁ బూజ నీయుఁడని చెప్పటకు సంశయము లేదు.

నారదుఁడొక బ్రాహ్మణునియింటనుండు దాసికిఁ బుత్రుఁడు. ఒక సమయమున నా బ్రాహ్మణుని యింటకి గొందఱు యోగులు వచ్చి వరాకాలమంతయు నచ్చటఁ గడుపఁదలఁచి యుండిరి. అప్పుడీ నారదుఁడు బ్రాహ్మణునిచే నాయోగులకు సపర్యలు సేయుటకు నియమింపబడెను. నారదుఁడు చిన్నవాఁ డయినను నసత్యముఁ జెప్పకయుండుట, పెద్దలయందు భక్తి, శాంతము మొదలగు సద్గుణములన్నియు నాతనియందు మూర్తీభవించి యుండెను. పరిచర్యకు బ్రాహ్మణునిచే నియమింపబడిన యీతఁడు యోగులను నెంతయోభక్తితో సేవించుచు వారి చిత్తముల రంజిలఁ బ్రవర్తించుచుండెను. అసహ్యమనక మహా ప్రసాదమని భావించి, యీతఁ డాయోగుల యుచ్చిష్టమును గూడ దినుచుండెను. యోగులు హరినామ సంకీర్తనము సేయనప్పు డీతఁడు మిగుల శ్రద్ధతోవినుచు దానుగూడ దన చిత్తమును హరియందుఁ జేర్చి పారవశ్యమును బొందుచుండెను. ఇట్లుండ గొన్నాళ్ళకు వరము లాగిపోయినవి. ఆ యతీశ్వరు లాగ్రామమునుండి పోవుటకు సంసిద్ధులైయుండి నారదునియెడల దయగలవారై యాతనికి శ్రీహరిని సేవింపవలసిన విధానమును జెప్పి చనిరి. యోగుల యుపదేశమును బొందిన నార

దునుకు మంచిజానముకలిగెను. శ్రీమన్నారాయణుని మనంబున నిలిపెను. శ్రీహరికంటె నితరదైవము లేడని యాతఁడు దృఢముగా నమ్మెను. అతఁడు నిరంతరముభగవంతుని సేవించుచుండియుఁ, దన యజమాని చెప్పెడు పనులను మిగుల శ్రద్ధతోఁ జేయుచుండెను. తల్లికినారదుఁ డేకపుత్రుఁడు. సితికి పేదయైనను, బ్రేమకుఁ బేదటికములేదుకదా ! ఈతనియందుఁ దల్లికి ప్రేమ యధికమై యుండెను. ఒక్కొక్కనాఁడు బ్రాహ్మణునియింటఁ దీర్పవలసిన కృత్యము లాలస్యమైనప్పుడు నారదుఁడు రాత్రి సమయమున గృహమునకుఁబోవు వాడుక కలదు. అట్టిసమయమునఁ దల్లి వానికెదురేగి “నాయనా! వచ్చితివా ! ఆఁకొంటివి కాబోలు, రమ్మ” అని కొఁగిలించు కొనుచుండును. నారదుఁడు మాత్రము జ్ఞానము నొంది యుండుటచే మాయావ్యామోహమునఁ బడకయుండెను. ఇట్లనేకదినములు గడచెను.

ఒకనాఁటి సంధ్యాసమయమున నారదునితల్లి క్షీరములఁ బిదుకుటకు గోవుదగ్గఱకుఁ బోవుచుండఁగా విధివశంబున సర్పదప్పయై పాణములు విడిచెను. తల్లిమరణముగాంచి నారదుఁడు దుఃఖిపూరితమానసుఁడు గాక భగవంతుఁ డీ విధంబునఁ దన్నుగరుణించె నని తలంచి, ధైర్యము వహించి యామెకుఁ బ్రేతకార్యములు నిర్వర్తించి, తపస్సుజేయుట కొక మహారణ్యమునకు బోయెను. అచ్చట వృక్షముక్రింద నాసీనుఁడై మనంబును శ్రీహరిపై నిలిపి చింతింపుచుండ నాతనికొక దివ్య తేజము కనబడెను. కాని యది యంతలో మాయమయ్యెను. అతఁడందులకు విభ్రాంతినంది చూచుచుండ నిర్జనంబైన యవ్వనములో “నారదా ! నీవు విచారింపవలదు. నన్నీ భవంబున

నీవు చూడజాలవు. నీ యభీష్టము దీరునని సూచించుటకు నా-
తేజము కొంచెము నీకుఁ జూపితిని. మదీయ సేవారతి నీకు
వ్యర్థముకాదు. నీవు నన్ను రాజోవు జన్మమున వీక్షింపఁగలవు.
నాకరుణకుఁ బాత్రుఁడవగుదువు. నాభక్తులలో నగ్రగణ్యుఁడ
వగుదువు” అను పలుకులు వినవచ్చెను.

ఈ పలుకు లతఁడు విని సంతోషమునంది శ్రీహరిం
గూర్చి ఘోరమైన తపస్సుజేయుచుఁ గాలమునకై నిరీక్షించు-
చుండెను. అటుండఁ గొంతకాలమున కాతఁడు మరణించి,
మరల బ్రహ్మదేవుని తేజమువలన జననమంది, నారదుఁ-
డను మునీంద్రుఁడై శ్రీమన్నారాయణుని యనుగ్రహమునకుఁ
బాత్రుఁడై నిరంతరము హరింగీర్తించుచు త్రిలోకములయందుఁ
జరించుచుండెను. ఆహా! భగవద్భక్తులగు సాధుజనుల కృపచేఁ-
గదా నారదుఁడిట్టి ప్రసిద్ధి బడసినది.

౧౧. గ జేంద్రమోక్షము

“సీ. కలుగఁడే నాపాలి ♦ కలిమి సందేహింప

గలిమిలేములు లేక ♦ కలుగు వాఁడు.

నా కడ్డపడరాఁడే ♦ నలిన సాధువులచే

బడినసాధుల కడ్డ ♦ పడెడు వాఁడు

చూడఁడే నాపాటుఁ ♦ జూపులఁ జూడక

చూచువారలఁ గృపఁ ♦ జూచువాఁడు

లీలతో నామొఱా ♦ లింపఁడే మొఱుగుల

మొఱలెఱుంగుచు దన్ను ♦ మొఱుగువాఁడు.

తే. అఖిలరూపులు దనరూప ♦ మైనవాఁడు
 ఆదిమధ్యాంతములు లేక ♦ యలరువాఁడు
 భక్తజనముల దీనుల ♦ పాలివాఁడు
 వినఁడె చూడఁడె తలఁపడే ♦ వేగరాఁడె.”

త్రి కూటాచలంబను పేర నొప్పు నొక పర్వతరాజము
 కలదు. ఆ పర్వతముమీఁద కనుదినంబును గంధర్వాదులు విహ
 రించుటకు వచ్చుచుందురు. దాని సమీపమున ననేకారణ్య
 ములు, సెలయేళ్ళు మొదలగునవి సౌందర్యముగ గనఁబడు
 చుండును. ప్రకృతిశోభఁ జూడవలయు నన్న నాప్రదేశముననే
 చూడవలయును. అచ్చటనున్న యొక మహారణ్యమునఁ గల
 యేనుఁగు లన్నియు నొకనాఁడు గుంపులు గుంపులుగాఁ జేరి
 విహారమునకు బయలుదేతెను. ఆ యేనుఁగు లన్నియు దారి
 యందున్న వృక్షముల కొమ్మలను దమ తొండములచే విఱ
 చుచు, వృక్షములనుబట్టి పెల్లగించుచు, నొకదాని నోటినుండి
 మరియొకదాని కందిచ్చుచు, జిత్రవిచిత్రగతులఁ బోవుచుండెను.
 ఇట్లు వచ్చినప్పు డొక కరీంద్రము తనతో వచ్చుచున్న గజము
 లనువిడిచి దారిదప్పి కొన్ని యేనుఁగులతో మఱియొక మార్గ
 మునుబట్టి చనెను. ఇట్లు చనిచని యాగజం బరణ్యఘంతయు
 గ్రుమ్మరి, దప్పినొంది యాప్రాంతమునఘనున్న యొక యగాధ
 మైన మడుంగునుజేరి యందు బ్రవేశించి సలిలంబుల గడుపారఁ
 గ్రోలి మీన మకరసంతతి భయమందునట్లు తొండమున నీరం
 బులుఁ బూర్తిగఁ బూరించి విడుచుచు, నానరోవరమెల్లఁ గలఁచి
 వేయుచుండెను. అప్పుడు గ్రాహం బొకటి వచ్చి కరీంద్రుని
 పాదమునుబట్టి బంధించెను.

గజమెంత బలముగలది యయినను జలంబులలోనున్న మకరియెదుట నదియంతయు వ్యర్థమయ్యెను. కాని యయ్యది ధైర్యమును విడువక మొసలినిఁ దనదంతములచేఁ బొడిచెను. తొండముచేఁ గొట్టెను. తన శక్తి మకరియెడలఁ బూర్తిగ నుపయోగించెను. ప్రయోజనము లేకపోయెను. నీరాట వనాట ములపోరాట మధికమయ్యెను. రెండును జారుపంబున విజృంభించి రాత్రింబవళ్ళం దెలియక పట్టువిడువక పోరాడుచుండెను. గంధేభేంద్రుని బల మంతకంతకుఁ దగ్గదొడఁగెను. మిగుల డస్సెను. తుదకుఁ దనకు మకరివలన మృతిగూడ సంభవించు నని యధైర్యమునంది “అక్కటా! అనేక గజంబులు గొలువ నరణ్యంబునఁ జరించు నేను నేఁడీ జలజాకరంబున కేలవచ్చితిని? ఈ మకరిచే నేల పట్టుఁ బడితిని? ఇప్పుడు నన్నెవరు రక్షింపఁ గలరు? ఎవ్వరిని వేడుకొందును? ఎవ్వరు నాభయంబు నుడి పెదరు? తుదకు నాస్థితి యిట్లయ్యెగదా!” యని మిగులఁ జింతించి, యట్టి విపత్సమయమునఁ దన్ను రక్షించుట కొక్క శ్రీమన్నారాయణుడు తప్ప నితరులు లేరని నిశ్చయించుకొని,

“ఉ. ఎవ్వనిచే జనించు జగఁ ♦ మెవ్వనిలోపల నుండు లీనమై
యెవ్వనియందుడిందుఁ♦బరమేశ్వరుఁడెవ్వఁడు మూలకారణం.
బెవ్వఁ డనాదిమధ్యలయుఁ♦డెవ్వఁడు సర్వము దానయైననాఁ
డెవ్వఁడు వాని నాత్మభవు ♦ నీశ్వరు నే శరణంబువేడెదన్

సకలార్థసాక్షియు, నకలంకుఁడునగు నమ్మహాత్మునిఁ దలంతును. సర్వలోకంబులు నశించినను నేకాకృతి నెవ్వఁడు వెలుంగునో వానిని నేవీంతును. మునులును దివిజులును నెవ్వని వర్తనంబు నెఱుంగఁజాలరో, యట్టి జగన్నాటక సూత్రధారిని.

భజింతును. ముక్తసంగులయిన మునులెవ్వని గొల్చుచు దివ్య పదంబుల నందుచుందురో యట్టి దేవదేవుఁడు నశు దిక్కగును. నేనామహాత్ముని సేవించినచో నన్నేల రక్షింపక యుండును ? భక్తరక్షణదీక్షాబద్ధకంకణుడగు నాతఁడు నన్నేల యుపేక్షించును?" అని తలంచి, తన చిత్తంబు శ్రీహరిపై నిలిపి యిట్లు వేడుకొనెను.

“శా. లావొక్కింతయులేదు ధైర్యము విలో
లంబయ్యె బ్రాణంబులున్
తావుల్ దప్పెను మూర్ఛవచ్చెన్ దనువున్
డస్సెన్ శ్రమం బయ్యెడిన్
నీవేతప్ప నితఃపరం బెఱుంగ
మన్నింపందగున్ దీనునిన్
రావే యీశ్వర ! కావవే వరద ! సం
రక్షింపు భద్రాత్మకా !”

కరి తన్ను మొఱపెట్టుకొనుచున్న సమయంబున శ్రీమ
న్నారాయణుఁడు రమాదేవితో వైకుంఠపురంబున నిజసాధం
బున బర్యంకమధ్యంబున వినోద సంభాషణమున మునిగి
యుండెను. గజేంద్రుని మొఱ తన శ్రవణరంధ్రములయందుఁ
బ్రవేశించినయంతనే యా లక్ష్మీదేవితో సంభాషణము నాపివేసి
కడురయమునఁ దల్పము దిగెను.

లక్ష్మీదేవికిఁ జెప్పలేదు. శంఖచక్రములఁ బట్టలేదు.
షరివారమునుఁ బిలువలేదు. గరుడునిఁ దలంపలేదు. వెంటనే
వైకుంఠము విడిచి బయలుదేఱెను. అమ్మహాత్ముఁ డెక్కడి కే
కార్యముపై నరుగుచుండెనో యెవ్వరికిని దెలియదు. శ్రీహరి

వెనుక నిందిరయు, గరుడుడు మొదలగువారందఱు నరిగిరి. మార్గమధ్యమున లక్ష్మీదేవి తనమనంబున “ఈతఁ డెచ్చటికిఁ బోవుచుండెను? దేవతానగరిపై కెవ్వరైన దానవులు దండెత్తి వచ్చిరా? నిగమంబుల నెవ్వరైన దస్కరించిరా? భగవంతుండగు హరినిఁ జూపింపుడని భక్తులను బట్టుకొని యేఱులులైన బాధించుచుండిరా? ఏభక్తుడయిన విపత్సాగరంబున మునిగి తన్నుదరింపుమని యీ కరుణాసాగరుని వేడుకొనెనా?”, యని పరిపరివిధముల నాలోచించుచుండెను. వియత్పథంబున శ్రీహరి పోవునప్పు డెదురైన దేవత లాతనికి నమస్కరించిరి. గజప్రాణావ నోత్సాహమునఁ దొందరగాఁ బోవుచున్న యాతఁడు వారి నమస్కారము లయినను గైకొనలేదు. ఆతఁడు కడుశీఘ్రగతిని దిన్నగా వేదండగ్రాహంబులు పోరాడు ప్రదేశమునకుఁ బోయి చక్రమును దలంచెను. వెంటనే చక్రమువచ్చి యాతని హస్తమునఁ జేరెను. అంతట నాతఁ డాచక్రమును గ్రాహముపై బ్రయోగింప నయ్యది నీటం బ్రవేశించి మకరిశిరంబును ద్రుంచెను. అనంతరము కరుణామయుడగు భగవంతుడు గజేంద్రుని మడుంగునుండి వెడలఁదిగిచి తనహస్తముచే నాతని శరీరమును స్పృశించెను. గజం బాయాసమును, సంతాపమును వాసి, విష్ణుకరస్పర్శంబున సంతోషమంది ఘీంకారరవముఁ జేసెను. ఆహా! శ్రీహరి ఆ రత్నాణపరాయణుడను చిరుదము ఇందుచేగదా రూఢమైనది.

౧౨. కు చేలు (డు

“మ. కలలోనం దను మున్నెఱుంగని మహా

కష్టాత్ముడై నట్టి దు

ర్బలుఁ డాపత్సమయంబునన్ నిజపదా

బాతంబు లులంబులోఁ

దలపన్ దోడనె మెచ్చి యూర్తి హరుడై

తన్నైన నిచ్చున్ సుని

శ్చలభక్తిన్ భజించువారి కిడఁడే

సంపద్విశేషోన్నతుల్.”

దారిద్ర్య మనునది యష్టకష్టములలో నొక్కటిగాఁ జెప్పఁబడినది. ఎట్టి బాధనయినఁ బొందవచ్చునుగాని దారిద్ర్య బాధఁబొందుట మాత్రము మిగుల కష్టము. పూర్వము విజితేంద్రియుఁడును, రాగరహితుఁడును, శాంతుఁడును, ధర్మవత్సలుఁడును, బ్రహ్మవేత్తయునగు కుచేలుఁడను బ్రాహ్మణుఁడొకఁడు కలఁడు. ఆతఁడు మహాదరిద్రుఁడు. అట్లుండియు గార్వణ్యవృత్తి నొరుల నడుగఁబోవక తనకు లభించినదానితోఁ దృప్తి బొందుచుఁ బుత్రదారాభిరక్ష యొకవిధమున నడపుచుఁ గాలముఁ గడుపుచుండెను. ఆతని భార్యయు నతని కనుగుణముగా వర్తించు పరమసాధ్వీ. దరిద్రుఁడయిన కుచేలునకు సంతాన మెక్కువగ నుండెను. తలిదండ్రుల దారిద్ర్యసితి పసిబిడ్డల కేమి తెలియును? శిశువులు తల్లింజేరి మాకిది కావలె నదికావలె నని నిరంతరము పోరుబెట్టి యేడ్చుచుండిరి. పాపమామె యేమి చేయఁగలదు? దుస్సహదారిద్ర్య పీడచే గడునొచ్చి, మిగుల వగచి యామె యొకనాఁడు నాథుండగు కుచేలునిఁ జేరి

“మహాత్మా! మన పేదటికము వాయుట కుపాయ మెదియు నూహింపవై తివికదా! ద్వారకాపురాధీశ్వరుండగు కృష్ణుడు నీకు బాల్యసఖుండని నీవు మున్నెన్నిమారులో నాకుఁ జెప్పి యుంటివి. నీ వాతని సన్నిధికిఁ బోతివేని దారిద్ర్యాంధకార మగులమైయున్న మనకా వాసుదేవుని కృపాకటాక్షము రవి దీప్తిగాకయుండునా? ఆ నందనందనుడు సాధుభక్తజనవత్సలుడు, ఆర్తశరణ్యుడు, కృపాపయోధి; నీ వాతనిం జూచితి వేని సంపదల ననుగ్రహించు” నని పలికెను. భార్యచెప్పిన పలుకులు విని, యెట్లయినను గృష్ణుని సందర్శనం బిహార సాధనం బని తలంచి యందులకు సమ్మతించెను. సాధారణముగా గొప్ప వారిని జూచుటకు రిక్తహస్తములతోఁ బోరాదు. ఏదైన గానుకఁ గొనిపోవుట యాచారమై యున్నది. ఇప్పుడు దుర్భర దారిద్ర్యముచే బీడింపబడుచున్న కుచేలుడు కృష్ణునకేమి గొనిపోవును? తన యభిప్రాయము భార్య కెఱింగించెను. అందులకామె యింటనున్న కొన్ని యటుకులు జీరమైన నాథుని యుత్తరీయము కొంగునఁ గట్టెను. అంతట కుచేలుడు గోవిందదర్శనోత్సాహమున బయలుదేరిపోవుచు మార్గమధ్యమునఁ దనమనంబున “నేను ద్వారకానగరమెట్లుప్రవేశింతును? అప్పండరీకాక్షుని దర్శనంబెట్లు నాకు లభించును? మందిరపాలకులు నన్నుజూచి పేదవిప్రుండని యడ్డువెట్టక యుందురా? అర్థశూన్యుండనగు నేను వారి కేమి యిచ్చి మందిర ప్రవేశము సేయగలను?” అని తలంచుచు దినదిన ప్రయాణంబులు చేసి నెమ్మదిగా ద్వారకానగరంబును బ్రవేశించి, యచ్చట వారిచే మార్గము గనుగొని కృష్ణుని మందిరమును జేరెను. రుక్మిణి మొదలగు కాంతలతో కృష్ణుడంతఃపురమున వినోదగోష్ఠి

దగిలియుండెను. కుచేలుండు మందిరముముందు నిల్చి ద్వార పాలకులఁ జూచి “అయ్యలారా! నేనొక పేదపాఱుండను. శ్రీకృష్ణునకు బాల్యసఖుండను. నన్నుఁ గుచేలుఁ డందురు. నాయందుఁ గరుణవహించి నారాక నమ్మహానుభావునకుఁ దెలియఁజేయుఁ” డని దైన్యముదోష నడిగెను. ద్వారపాలకులు మారుపలుకకుండ భగవానుడగు కృష్ణుని సన్నిధికిఁ బోయి కుచేలునిరాక నెఱింగించిరి. వెంటనే యాతనిని ‘లోపలఁ బ్రవేశ పెట్టుఁడని కృష్ణుండు ద్వారపాలకుల కాజ్ఞనిచ్చెను. కుచేలుండు భటులవలన నామాట నెఱింగి సంతోషించి మందిరంబు బ్రవేశించెను. తనకడకు వచ్చుచున్న యశ్రాంత దారిద్ర్య పీడితుండును, గృశీభూతాంగుండును, జీరాంబరుండును నగు కుచేలునిఁ జూచి, శ్రీకృష్ణుండు తల్పము దిగి యెదురుగాఁబోయి నమస్కరించి కౌఁగిలించుకొని తోడితెచ్చి తల్పంబునఁ గూర్చుండఁ జెట్టి, యాతని పాదములు విమలసలిలంబులఁ గడిగి తజలము శిరముపైఁ జల్లుకొనెను. ఇంతియేగాక యమ్మధుసూదనుండు మార్గశ్రమము వాయఁ గుచేలుని శరీరమున గంధమలఁది తాళవృంతముచే విసరెను. భగవంతుఁ డట్లు సేయుటఁజూచి రుక్మిణీదేవికూడ నా ధరామరపుంగవునకు జామరములువీచెను. అచ్చట నున్న శుద్ధాంతకాంతాజనంబు లిది యంతయుఁజూచి తమతమ మనంబులలో “ఈ భూసురోత్తముండు తొలి జన్మమున నెట్టి సుకృతంబుల జేసియుండునో? యోగిజనదుర్లభుండయిన శ్రీహరితల్పమునఁ గూర్చుండెను. ఈతనికి మునులైన సరిరా” రని తలంచిరి. అంతట భగవంతుండైన వాసుదేవుండు కుచేలునిఁ గుశల ప్రశ్నం బొనరించి, వారిరువురును సాందీవుని యొద్ద విద్యులగఱచునాటి కృత్యంబులు గొన్ని జ్ఞప్తికిఁ

దేదలచి యిట్లు పలికెను. “బ్రాహ్మణోత్తమా ! మనము వారణాశీపురంబున సాందీపునియొద్ద విద్యలు గఱచునప్పుడు గురుపత్నిచే నియోగింపఁబడి యింధనార్థం బడవికిఁ బోవ, నప్పుడు సంధ్యాసమయం బగుటయు, జగత్ప్రళయము సంభవించు విధంబున వరము వచ్చుటయు, నందు మనము తడియుటయు, జగంబెల్ల నంధకార బంధురమై యుండుటచే నందుండి రాలేక తెలవాటి గృహంబుఁ జేరుకొనుటయు నీకు జ్ఞాపకమున్నదా !” మురహారుని మధురవాక్యములు విని యా కుచేలుడు “కృష్ణా ! మనము గురునిచెంత నున్నప్పుడు చేయనిపనులెవ్వియున్నవి ? త్రిజగద్గురుడవగు నీకు గురుఁ డెవ్వఁడు ? ఇది యంతయు లోకవిడంబనముగాదె !” యని పలికెను. కుచేలుని వాక్యములకు భగవంతుఁడునవ్వి “మిత్రమా ! నీవిచ్చటికివచ్చునప్పుడు నాయందుఁ బ్రేమచే నుపాయనంబుగా నేపదార్థంబుఁ దెచ్చితివి ? నీవు తెచ్చినది లేశమయినను మహామేరుపుగనంగీకరింతును. దుష్టవర్తనం డగువాఁడు నాకు మేరువు నొసంగినను నయ్యది నాకు సమ్మతము కాదు.

క. దళమైనఁ బుష్పమైనను

ఫలమైనను సలిలమైనఁ ♦ బాయని భక్తిం

గొలిచిన జను లర్పించిన

నెలమిన్ రుచిరాన్నముగనె ♦ యేను భుజింతున్”

అని పలికెను. కుచేలుఁడు తాను దెచ్చిన యటుకుల సమర్పింపనేరక మోము వాంచి పలుకక యుండెను. అప్పుడు ముకుందుండు తనమనంబున “కుచేలుఁడు పూర్వజన్మమున నైశ్వర్యగర్వంబున నన్ను సేవింపలేదు. ఇప్పుడు నిజకాంతా

ప్రేరేపణమున నాకడ కరుదెంచెను. మహేంద్రవైభవం బీతనికిఁ గూర్పవలయు” నని తలంచి, యా బ్రాహ్మణుని ఖండోత్తరీయముచెంగునఁ గట్టఁబడిన మూటంగని యిది యేమియని యడుగుచు నమ్ముడివిప్పి, పిడికె డటుకులు పుచ్చుకొని నోట వేసికొని, తక్కినవిగూడ నారగింపఁ జేతఁబఱెను. అప్పుడు రుక్మిణీదేవి శ్రీహరి కరకమలంబులఁ బట్టుకొని “నాథా! ఈ కుచేలుని బహు భాగ్యవంతునిగాఁ జేయుట కివియ చాలు” నని వారించెను.

కుచేలుఁ డారాత్రి గోవిందుని మందిరమున సుఖముగా భుజించి, మఱునాఁడరుణోదయంబున భగవంతుని యనుజ్ఞ వడసి, నిజగృహభీముఖుడై బయలుదేఱెను. మార్గమధ్యమునఁ దన మనంబునఁ గృష్ణుడొనర్చిన సత్కారములఁదలఁచి యిట్లను కొనెను. “నా పుణ్యవశమున నఖిలజగత్కర్తయగు హరినిఁ జూచితిని. కృపణస్వభావుఁడనైన నే నేడ? రమాకాంతుఁడగు కృష్ణుఁడేడ! తోడఁబుట్టినవాని చందమున నన్నుఁ గొంగిలించి కొని, నిజతల్పుమునఁ గూర్చుండఁబెట్టుకొని, చామరానిలమున గతశ్రమునిఁజేసెను. శ్రీమన్నారాయణుఁడగు నాతఁడు నాకిట్టి సత్క్రియలు నెఱపెను. కాని సంపదంధుఁడైనచో దన్ను భజింపఁడని తలంచి కాఁబోలు నాకు విత్తమేమియుఁ గూర్ప లేదు. కాకున్నచో నన్ను సర్వవస్తు పరిపూర్ణునిగాఁ జేయక యుండునా?” అని తలంచుచు నిజపురంబునకుఁ జనెను. అందు అంతకు మున్నులేని చంద్రకాంతోపలసౌధములును, మహా ద్యానములును, విమలజల పూరిత కాసారములును, అనేక దాస దాసీ జనంబులును గల యొక్క దివ్యసదనంబు గాంచి

యాశ్చర్యమందుచుండ లోపలనుండి దివిజవనితలఁ బోలు దాసీ జనంబులు వచ్చి యా కుచేలుని దోడ్కొనిపోయిరి. కుచేలుని భార్య యాతని కెదురుగావచ్చి నమస్కరించి పూజించెను. కుచేలుఁడు తనకిట్టి సంపదలు హరికరుణవలనఁ గలిగెనని తలంచి, సంతోషించి యమ్మాధవుని యడుగులు నిరంతరము మనంబున నిలిపి సేవించుచుఁ గొంతకాలము గడిపి యైశ్వర్య విముఖుడై కానలకేగి తపము గావించి భగవంతుని సన్నిధిఁ జేరెను. మహాత్ముల హృదయములను సంపద లరికట్టలేవుకదా !

౧౩. భరతుఁడు

పూర్వము ఋషభుండను నృపాలుఁడు గలఁడు. ఆతనికి నూర్వురు పుత్రులు పుట్టిరి. అందులో భరతుఁ డగ్రజుఁడు. ఈ భరతునిచే మున్ను పాలింపఁ బడుటచేతనే యీ వరము మకు భారతవర మను పేరుగలిగెను. ఆతని తమ్ములేలిన ప్రదేశముల కాయా పేరులు వచ్చెను. ఋషభుఁడు తపమునకుఁ బోవుచు భరతుని రాజుగాఁ జేసినప్పు డాతఁడు కుమారులకు “శ్రీహరిని నిరంతరము సేవించు చుండవలయును. దీనజనరక్షణము వహించి యుండవలయును. దుర్జనులను జేరనీయరాదు. ఇహలోక సౌఖ్యములకై మానవులకు సాధారణముగా ద్రవ్యాశయుండును. ద్రవ్యాశ యనేక పాపకార్యములఁ జేయించును. కావున నట్టిది విడువవలయును. బుద్ధిని నిరంతరము ధర్మ పథంబునం దుంచవలయును. బ్రాహ్మణులు దైవముతో సమానులని పూజింపవలయును” అను మొదలగు నీతుల నుపదేశించెను.

భరతుండు నృపాలుండై ధర్మసంధుఁ డని ప్రజలు పొగడ రాజ్యపరిపాలనము సేయుచుండెను. అతని కైదుగురు కొడుకులు పుట్టిరి. ఆతఁడు చిరకాలము రాజ్యముఁ బరిపాలించి, తన సంపదలన్నియుఁ గుమారులకు సమముగాఁ బంచియిచ్చి, రాజ్యమును, నై హికసౌఖ్యములను బరిత్యజించి దశమునకుఁ జోయి గండ్లకీరమున నాశ్రమమును గల్పించుకొని యుండెను.

ఇట్లుండి యొక దినమున భరతుండు స్నానమునకై యరిగెను. అప్పుడు నిండుగర్భము ధరించిన యొక హరిణి నీటి కొరకు నటకనచ్చి త్రాగుచు సింహగర్భము విని ముందునకు దుమికెను. అంతట గర్భములోని పిండము నీటిపైఁబడెను. లేడి ప్రాణముల విడిచెను. కరుణారస హృదయముగల భరతుండు నీటిపైఁ బెలియున్న హరిణిపోతమును నిజాశ్రమంబునకుఁ గొని వచ్చి మిగుల ముద్దుగాఁ బెంచుచుండెను. అది యెప్పుడును నాతని దొడ్పై నుండి సంతోషము కలిగించుచుండెను. ఇట్లు కొన్నాళ్ళు గడిచెను. అతనికి మరణకాలము సమీపించెను. ఆ లేడిపిల్ల నెల్లు విడిచిపోదునా యని యాతఁడు చింతనందుచు దానిమీఁదనే ప్రాణములను బెట్టుకొని శరీరము విడిచెను. అందుచే నతఁడు మరల హరిణజన్మమెత్తెను. ఇట్లు హరిణమైనను భగవద్భక్తుఁ డగుటచేఁ బూర్వజ్ఞానమునుఁ గలిగి యుండెను. హరిణంబైన యాతఁ డాయా యటప్రదేశంబుల సంచరించుచు, గొల్లన్నాళ్ళకు శరీరమువిడిచి యంగిరసుండను బ్రాహ్మణునకుఁ బుట్టుట జనించెను.

అంగిరసున కిరువురు భార్యలుగలరు. ఈ భరతుండు రెండవభార్యకుఁ బుట్టుడు. పెద్దభార్యకుఁ గూడ కొడుకులు

నలకు. భరతుఁడు విజ్ఞానియైనను వెఱ్ఱివానివలె సంచరించుచుండెను. కొన్నాళ్ళకుభరతునితల్లిదండ్రులు గతించిరి. వెఱ్ఱివానివలె నెప్పుడును దిరుగుచునుండు భరతునిపైఁ దక్కిన సోదరుల కనూయగలిగి, యాతని నింటిపనులు చక్క-బెట్టుటయందు నియమించిరి. వారీతని నేమన్నను గోపించుకొనక, చెప్పినపనులెల్ల శ్రద్ధతోఁ జేయుచుండెను. ఈతఁ డతిశాంతపురుషుఁడు; గర్వరహితుఁడు. ఒకనాఁడు సోదరులచేనియమింపఁబడి యీతఁడు రాత్రిసమయమున బాలముగాచుటకుఁ బోవ, వృషలుఁడను రాజేంద్రుని భటులు బంధించిరి. కాళికాదేవి యాలయమునకు బలినిమిత్తము గొనిపోయిరి. వారీతనిని గొనిపోవునప్పుడు విచారింపలేదు; భయమందలేదు; హరిని ధ్యానించుచు సంతోషమునఁ బోయెను. భటులు గొనివచ్చిన భరతుని వృషలరాజు సొనముఁ జేయించి నూతనవస్త్రములు ధరింపఁజేసి, భోజనమునఁ దృప్తునిఁజేసి దేవీసముఖమున నిలువఁబెట్టెను. అప్పుడైనను నాతఁ డధైర్యమును బొందలేదు. శ్రీహరియందే చిత్తమును నిలిపి యుంచెను. భరతుని బ్రహ్మతేజము కాళికాదేవికేయచ్ఛతము గలిగించెను. అంతట నమ్మహాదేవి భయంకరస్వరూపముదాల్చి, భరతుని వధింపఁదలఁచిన వృషలరాజును, భటులతోఁ గూడఁ జంపివేసెను. పిదప భరతుఁడు హరినామ స్మరణఁ జేయుచుఁ దమ పొలమునుజేరి యెప్పటి యట్లుండెను.

భరతుఁడు తన సోదరులచే నెప్పుడును బాలముగాచు నుద్యోగమునందే నియోగింపఁబడి యుండెను. అందుచేత నాతఁ డనుదినమును బాలమునకుఁ బోవుచుండెను. ఒకనాఁడు రహూగణుఁడను రాజు కపిలమహామునివలన సద్బోధ వడయుటకై శిబికమీఁద భరతుఁడున్న పొలము మీదుగఁ బోవు

చుండెను. శిబికావాహనులు భరతునిఁజూచి యాతనిచేత శిబిక మొయింపఁదలఁచి పట్టుకొనివచ్చి శిబిక నాతనిభుజమునఁజెట్టిరి. భరతుఁ డతిశాంతమువహించి, యేమియు మాటలాడక శిబికను మోయుచుండెను. కాని శిబిక మోయుట యాతని కెప్పుడును నలవాటు లేకపోవుటచే నాతఁ డెత్తుపలములం జూడక నడచు చుండెను. శిబికలోపల నున్న రాజు శిబిక యట్లు పోవుచుండు టకుఁ గారణ మేమని యడుగ శిబికమోయువారు భరతునిఁ జూపి యాతని నడక యట్లున్నదని చెప్పిరి.

ఆ మాటలకు రహూగణుఁ డాగ్రహించి భరతుని విలోకించి, “శిబికను వక్రమార్గమున నడపించుచున్న నిన్ను శిక్షించెద” నని పలుక, భరతుఁడు ‘రాజేంద్రా! అహంకారము, రోషము, మోహము మొదలగునవి జయించినవాడే ధన్యాత్ముఁడు. నన్ను సేవకునిగ భావించి శిక్షించెదనని పలికితివి. యజమాని యనియు, సేవకుఁ డనియు భేదము జీవునకు లేదు. నీవు పూర్వజన్మజ్ఞానము కలిగియుండనివాడ వగుటచే నట్లు పలికితివి. నన్ను శాసింపఁ దలఁచితివి. నీ దండన నా విషయమున నావంతయుఁ బనిసేయ” దని నిర్భయముగాఁ బలికెను.

భరతుని వాక్యములకు రాజేంద్రుఁడాశ్చర్యమునుబొంది, యాతఁడు వెట్టివానివలె నుండెను గాని మహాజ్ఞాన సంపన్నుఁడని తలంచి వెంటనే శిబికదిగి యాతనిపాదములపైఁ బడి జానోపదేశంబుఁజేసి రక్షింపుమని ప్రార్థించెను. భరతుఁడు రహూగణుని విజానిఁగాఁజేసి నిజపురమునకుఁబోయి హరిని సేవించుచుఁ గాలము గడపెను. ఆత్మజ్ఞానమహిమ యీ చరితముచే నెల్లు ప్రకటితమాయెనో చూడుఁడు.

౧౪. చిత్రకేతుఁడు

క. “సతులెవ్వరు సుతులెవ్వరు
 పతులెవ్వరు మిత్రశత్రు ♦ బంధు ప్రియ సం
 గతులెవ్వరు సర్వాత్మక
 గతుఁడై గుణసాక్షియైన ♦ ఘనుఁ డొక్కనికిన్.”

పూర్వము చిత్రకేతుఁడను నరపాలుఁ డొకఁడు శూర
 సేన దేశమును బరిపాలించు చుండెను. “ధర్మము జయము
 నిచ్చు” నను వాక్యము నతఁడు బాగుగ గ్రహించి రాజ్య
 పరిపాలనము సేయుచుండుటచేత నాతనిని బ్రజలెల్లరును ధర్మ
 దేవతావతార మని చెప్పుకొనుచుండిరి. అతనికి సంపదలకు
 గాని, భోగములకుఁగాని, సౌఖ్యములకుఁగాని యావంతయు
 గొఱంతలేదు. సమస్తవిధముల నాతఁడు రెండవమహేంద్రుఁడే
 యని చెప్పవచ్చును. అతనికి ననుపమాన సౌందర్యవంతులగు
 భార్యలు వెక్కఁడు గలరు. ఎట్టి కుబేరసంపదలున్న నేమి ?
 ఎట్టి వైభవమున్న నేమి ? ఎందఱు సతులున్న నేమి ? వంశాభి
 వృద్ధికిఁ గారణుఁడగు నొక్క కుమారుఁ డయినను లేఁడు. ఈ
 విషయమై చింత యాతని ననుదినంబును వేధించు చుండెను.
 ఇట్లుండ నారాజేంద్రుని మందిరంబునకు సంగిరసుండను ముని
 చంద్రుఁడు వచ్చెను. చిత్రకేతుఁ డామునీంద్రు ననేక విధములఁ
 బూజించి యానాఁడు తన మందిరమున నిలిపెను. అంగిరసుఁడు
 చిత్రకేతుని చింతకుఁ గారణంబెఱింగి, యాతనియెడల గరుణ
 వహించి “రాజా ! నీవు నందనోదయ భాగ్యంబు నందనయితిని
 కదా యని చింతించు చున్నావు. ఇక నీవీ విషయమును
 గూర్చి చింతింపవలదు. నేనొక ఫలమునిచ్చెదను. దానిని నీ

యగ్రమహిషి యగు కృతద్యుతి కొనంగుము. నీకు నందనుఁ
డుదయించు” నని పలికి యొక ఫలము నిచ్చి చనెను. చిత్ర
కేతుఁడు మహానందమును బొంది యాఫలమును గృతద్యుతి
కిచ్చెను. దాని నామెభుజించి, గర్భము ధరించి కాలక్రమమున
నొక శుభదినమున నొక కొడుకుం గనెను. అంతకుమున్ను
సుపుత్రోదయమునకై యెంతయో చింతనందుచున్న యా
చిత్రకేతుఁడు నాఁడు సుతుఁడు జనించెనన్న మాటవిని, పొందిన
సంతోషమునకు మేరలేదు. పౌరులుగూడ రాజేంద్రునకుఁ
గొమరుఁడు జనించెనని విని తమ సంతోషము సూచించుటకుఁ,
దమతమ గృహములన్నియుఁ దోరణములతో నలంకరించి
యుత్సవములను జేసిరి. చిత్రకేతుఁడు తనకు గులదీపకుఁడగు
కుమారుఁడు జనించెనను సంతోషమున భూసురుల కనేక విధ
ములగు దానములఁ జేసెను. ఇట్లు జనించిన నందనుని తల్లి
దండ్రులు ముద్దుగాఁ బెంచుచు నానందించు చుండిరి. అక్ష్మమా
రుఁడును దినదిన ప్రవర్ధమాన చంద్రునిగతి నొప్పుచుండెను.

కృతద్యుతియందు గుమారుఁడు పుట్టిననాటనుండియు
జిత్రకేతుఁ డామె మందిరమందే యుండి, యామెనే యెక్కువ
ప్రేమతోఁ దిలకించుచుఁ దక్కిన సతీమణుల మందిరములకుఁ
బోవకయుండెను. ఈ కారణమున సవతులెల్లరును గృత
ద్యుతియం దసూయ వహించిరి. కృతద్యుతియందుఁ బుట్టుఁడు
పుట్టుటచేతనే రాజేంద్రుఁ డామెపై నంత యనురాగము
వహించి యున్నాడని వారు దలంచి, సమయము జూచి
యాకుమారునకు విషము బెట్టిరి. విషముంగ్రోలిన యాకుమా
రుఁడు పక్కమీఁదనే ప్రాణములు విడిచి పడియుండెను. కొంత
సేపటికిఁ దల్లివచ్చి కుమారుని నిద్ర మేల్కొలుపసాగెను.

మృతుఁ డెట్లు లేచును? తుదకా బాలుఁడు మృతుండయ్యెనని గ్రహించి పెద్దపెట్టున రోదనము సేయఁ దొడంగెను. ఈమె రోదనము విని చిత్రకేతుఁడు పచ్చి మృతుండైన పుత్రునిపైఁ బడి స్త్రీకంటె నెక్కువగ విలపించెను. పుత్రశోకము దుస్సహమయినది కదా! ఆ సమయమున నయ్యెడకు నంగిరసుఁడు నారదసహితుండై యరుదెంచెను. చిత్రకేతుఁ డా మునీంద్రుని పాదములపై బడి “మహాత్మా! నీ కటాక్షమునఁ బుత్రుఁ డుదయించెనని యెంతయో సంతోషముతో నుంటిని. అట్టి నా సంతోషమంతయు నేఁ డడుగంటినది. ఇక నాకేదిదిక్కు?” అని పరిపరివిధముల శోకించెను. దుర్భరశోకాబ్ధిని మునింగి యున్న యా రాజుం గాంచి యంగిరసుండిటనెను. “నరపాలా! నీ వేల దుఃఖించెదవు? ఈ మృతజీవుఁడు నీ కేమగును? జనన మరణములు ప్రతిజీవికిని సహజములు. ఎవ్వరును నాచంద్రార్క తారావనీ శరధిస్థాయిగ భూమిపై నుండరు. నీవు విచారించి నందువలనఁ బ్రయోజనము లేదు.”

అని పలికి యాతనికిఁ దత్త్వోపదేశముఁ జేసి, బాలుని మృతకళేబరమును విలోకించి “జీవుఁడా! నీవు తనువు విడిచితి వని నీ జననీ జనకులు మిగుల దుఃఖించుచున్నారు. కావున, వీరికి ముదముఁగూర్చుటకు మరల నీ కళేబరంబునఁ బ్రవేశించి యీసంపదల కధీశుఁడవై సౌఖ్యభోగంబుల నందు” మని పలికెను. అందులకు బాలుని కళేబరముననున్నజీవుఁడు “మునీంద్రా! వీరెవ్వరు? నేనెవ్వఁడను? నాకును వీరికిని నెట్టిసంబంధమున్నది? వీ రేజన్మమున నాకుఁ దల్లి దండ్రులై యుండిరో నీవు వచింపఁ గలవా? నాకు వీరితో సంబంధము లేదు. వీరికి నాతో సంబంధము లేదు. నాకొఱకు వీరు వగవం బనిలే” దని పలికి కళే

బరమును విడిచి వెడలెను. నారదాంగిరసుల యుపదేశమునఁ జిత్ర కేతుఁడు విచార ముడిగి కుమారునకుఁ జేయవలసిన ప్రేత కృత్యంబులఁ జేసి, సంసారమును బరిత్యజించి కాళిందీ నదీతీర మునకుఁ బోయి యచ్చట శ్రీహరింగూర్చి ఘోరమయిన తపస్సుజేసి హరికరుణచే నొక దివ్యవిమానమునుఁ బడసెను.

—♦ ఈ శ్వ ర ధి క్కా ర ము ♦—

శ్రీమన్నారాయణుని యనుగ్రహమున లభించిన విమానమునెక్కి యాచిత్ర కేతుఁడు హరినామసంకీర్తనము సేయుచు మూడులోకములయందు నిచ్చవచ్చినట్లు జరించు చుండెను. ఇట్లుండ నొకదినమున నాతఁడు కైలాసమునకుఁ బోయెను. ఆ సమయమునఁ బరమేశ్వరుఁడు పార్వతితో రత్నఖచితపీఠంబున నాసీనఁడై యుండెను. అనేక మునీంద్రులు వారిని బరివేషించి యుండిరి. లోకజనని యగు భవాని రుద్రుని యంకపీఠమున నాసీనయై యుండుట విలోకించి, చిత్ర కేతుఁడు నవ్వుచు “ఈ పరమేశ్వరుఁడు సమస్తధర్మసంవేది. జగదాధారుఁ డని ఋషులచే వినుతింపఁబడుచుండును. మహాత్ముఁడగు నీతఁడే లజ్జ బరిత్యజించి భార్యను తొడపై నింతమంది మునుల సముఖమున గూర్చుండఁబెట్టుకొనెను. భగవంతుఁడే యిట్లుజేసినఁ దక్కిన వారింగూర్చి పలుకనేల” యని పలికెను.

చిత్ర కేతుని వాక్యములు విని శంకరుఁ డేమియు మాట లాడలేదు. భవానికిమాత్ర మలుక వొడమెను. ఆ మహాదేవి చిత్ర కేతునిఁ గాంచి, “రాజా! భగవంతుఁడైన నానాథుని కృత్యములకు యోగీశ్వరులయినను బరిహాసముగ మాటలాడరు. హరికన్న నీవు నిఖిలధర్మసంవేదివి కాబోలు! పరమేశ్వరుని

దూషించు నీవు హరికేటు భక్తుడవయితినో తెలియజాలక
యున్నాను” అనిపలికి, “పరమేశ్వరుని దూషించిన నీవు రాక్ష
సుడవై జన్మింతువుగాక” యని శపించెను. చిత్రకేతుడు
భయమంది తన యపరాధమును మన్నింపు మని పార్వతి పాద
ములపై బడి వేడికొనెను. ఈ చిత్రకేతుడే పార్వతీదేవిశాప
మున వృత్రాసురుడై పుట్టి, యంద్రునిచే గూలి శాపమును
బాసి హరిభక్తుడై విలసిల్లెను.

౧౫. ప్రహ్లాదుడు

“సీ. తనయందు నిఖిలభూ ♦ తములందు నొకభంగి.

సమహితత్వంబున ♦ జరుపువాడు.

పెద్దలబాడగన్న ♦ భృత్యునికై వడి

జేరి నమస్కృతుల్ ♦ సేయువాడు

కన్నుదోయికి నన్య ♦ కాంత లడ్డంబైన

మాతృభావముజేసి ♦ మరలువాడు.

తల్లిదండ్రుల భంగి ♦ ధర్మవత్సలతను

దీనులగావఁ జిం ♦ తించువాడు

తే. సఖులయెడ సోదరస్థితి ♦ జరుపువాడు

దైవతములంచు గురువులఁ ♦ దలంచువాడు.

లీలందును బాంకులు ♦ లేనివాడు

లలితమర్యాదుడైనప్ర ♦ హ్లాదుడధిప!”

ఒకనాడు తపశ్శాలురును, జితేంద్రియులును నగు
సనకసనందనాదులు భగవంతుం డగు శ్రీహరిని దర్శింపఁగోరి.

వైకుంఠమునకుఁ బోయిరి. శ్రీహరిమందిరము జయ విజయులను వారిచే రక్షింపఁబడుచుండెను. మునీంద్రులు మందిర ప్రవేశము చేయఁబోవఁగా, ద్వారపాలకులు వారిం గాంచి “శ్రీహరి యిందిరాదేవితోఁ గేళీమందిరమున నున్నాఁడు. కావునఁ బోఁగూడ” దని వారించిరి. మునులు జయవిజయులఁ జూచి “ఎట్టిసమయములయందయినను మేము నిరాటంకముగఁ బోవచ్చును. మారాకకు శ్రీహరి సంతోషించునుగాని మిమ్ము శిక్షింపఁడు” అని శాంతముతోఁ బలికిరి. దౌవారికులు వారి వాక్యములు వినక యావలకు గెంటిరి. మునిపుంగవు లందుల కలిగి “దైత్యులై పుట్టు”డని వారికి శాపమిచ్చిరి. జయవిజయులు పశ్చాత్తాపము నంది తాపసుల పాదములపైఁబడి రక్షింపుమని ప్రార్థించిరి. మునీంద్రులు కరుణవహించి వారిని విలోకించి “జయవిజయులారా! మీరు మూఁడు జన్మములు శ్రీహరితో వైరంబుననుందురు. అటుపై శ్రీహరిసాన్నిధ్యమును జేరుదురు” అని పలికి వారు శ్రీహరిం దర్శించి చనిరి.

కొంతకాలమునకుఁ గశ్యపునకు దితి యను భార్య యందు హిరణ్యాక్ష, హిరణ్యకశిపులను దైత్యులు జన్మించి లోకములకు బాధలు గలుగజేయసాగిరి. ఇందు హిరణ్యాక్షఁడు తన్నెవరును గెలువఁజాల రని గర్వంబేర్చి సకల లోకముల యందుఁ జరించుచుఁ దుదకు వరాహస్వరూపుండగు శ్రీహరిచే నేలఁగూలెను. హిరణ్యకశిపుఁడు తమ్మునిమృతివిని, దుఃఖించి క్రమ్మట దైర్యము దెచ్చుకొని, “యాతనిని వధించిన హరినిం గూల్చి తద్రక్తముచే నాతనికిఁ దర్పణము గావించుఁ గాక” యని శపథము వహించి ఘంఠ్రుల రావించి యిట్లు పలికెను. “అమాత్య పుంగవులారా! వింటిరిగదా!

నా తమ్ముడగు హిరణ్యాక్షుని శ్రీహరి వరాహరూపమున వధించినాడట. ఆతనిని వధించువఱకు నాకు నిద్రపట్టదు. మీ రెటయిన నాతని జాడలు దీయవలెను. ఆతఁడు బహుమాయా వేషియై యున్నాడు. సర్వవ్యాపి యని చెప్పుదురు. ఎచ్చట యజ్ఞాదులు జరుగుచుండునో, ఎచ్చట విప్రులు వేదాధ్యయనము సేయుచుందురో, ఎచ్చట దానము, తపము, ఆచారము, ధర్మము మొదలగునవి యుండునో, ఎచ్చట గోబ్రాహ్మణాభివృద్ధి యుండునో, యాప్రదేశములయం దా శ్రీహరి యుండును. అట్టి ప్రదేశములు మీరు నశింపజేయుదురేని యాతఁడు బయల్పడును. శ్రీహరి నేలగులెనేని దేవతలందఱు నిరాధారులై నశింతురు. అప్పుడు మన దైత్యసామ్రాజ్య మభివృద్ధి బొందును.”

హిరణ్యకశిపునియాజ్ఞ ననుసరించి రాక్షసవీరు లందఱును బయలుదేటి సర్వలోకములను హింసింపఁ దొడఁగిరి. హిరణ్యకశిపుఁడు పుత్రశోకమునఁ గూలియున్న తల్లినోదార్చి, తపము సేయుటకై మంథరాచలమునకుఁ బోయెను. అచ్చట నీతఁడు బ్రహ్మనుఁగూర్చి ఘోరమైన తపస్సుఁజేసెను. చతుర్ముఖుఁడు సాక్షాత్కరించి యాతనింగాంచి “కశ్యపపుత్రా ! నీవలె నెవ్వరును నిట్టి యుగ్రమయిన తపముసేయలేదు. పిపిలికలు నీర కమాంసములుదిని శల్యావశిష్టనిఁగాఁ జేసినను నీవు నిష్కర్తృ నుంటివి. కోరినవరంబు లొసంగెద లెమ్ము” అని పలికి తన కమండలూదక మాతనిపైఁ జల్లెను. అంతట హిరణ్యకశిపుఁడు సంతోషించుచు లేచి బ్రహ్మకు నమస్కరించి, యాతని ననేక విధముల సన్నుతించి, “దేవా ! నీకు నాయందు దయయుండి వరంబు లీయదలఁచితివేని, గాలియందుఁగాని, భూమియందుఁగాని, అగ్నియందుఁగాని, జలములందుఁగాని, దిక్కులందుఁగాని,

రాత్రింబవళ్ళయందుఁగాని, దేవమానవ జంతుసంతతిచేతఁగాని, యస్త్ర శస్త్రములచేతఁగాని మరణము సంభవింపకుండునట్లు వరంబులిమ్ము”. అని వేఁడెను. బ్రహ్మ యందులకు సమ్మతించి “ఇట్టి వరంబులు మున్నెవ్వరును గోరియుండలేదు. నేనిచ్చి యుండలేదు. నీయందున్న దయచే నీతపమునకు మెచ్చి యిచ్చి తిని, బుద్ధిమంతుఁడవై యుండు” మని చెప్పి యంతర్ధానము నందెను.

దానవేంద్రుఁడు తపము సేయుటకు వచ్చినపు డింద్రుఁడు వాని నగరముపై దండెత్తిపోయి, గర్భవతియైన దానవాధీశుని భార్యయగు లీలావతిని జెఱఁగొని పోవుచుండెను. ఆమె యనేక విధముల నింద్రుని బతిమాలెను. ఆతఁ డామెనుజూచి “నీకు జనించు కుమారునివలన లోకముల కపాయము కలుగును. నీవు ప్రసూత వగువఱకు బంధించి యట్లుపై నీకు జనించు బాలుని మదీయ వజ్రాయుధముచే వధించి నిన్ను విడుతును. నేనునిన్ను దురుదేశముతోఁ గొనిపోవుట లేదు” యనిపలికెను. ఆపలుకుల కామె రోదనముఁ జేసెను. ఆ యార్తనాదము విని యయ్యెడకు నారదుఁ డరుదెంచి, కారణం బరసి, యింద్రుని విలోకించి “మహేంద్రా! శాంతింపుము. కాంత నిట్లుసేయుట న్యాయము కాదు. ఈమె మహాసాధ్వీ. ఉత్తమురాలు. ఈమెకు జన్మించు కుమారుఁడు పరమభాగవతోత్తముఁ డగును. వానివలన లోకముల కుపకారము గలుగును” అని వచించి యింద్రునిఁ బంపి వేసి లీలావతిం గాంచి యిట్లు పలికెను. “సాధ్వీమణీ! నీవు భయమందవలదు. నీకు సకలసద్గుణసముద్రుఁడగు కుమారుఁడుదయించును. నీ భర్త తపమునుండి వచ్చువఱకును నీవు మదీయాశ్రమంబున నుండుము. నీకుఁ బరిచర్యకై పెక్కండు

మునికన్యక లుండిరి.” లీలావతి నారదుని మాటలకు విధిలేక సమ్మతించి యాతని యాశ్రమమునకుఁ బోయెను.

నారదాశ్రమమున లీలావతి సుఖప్రసూతయై యొక కుమారునిఁ గనెను. అతనికి నారదుఁడు ప్రహాదుఁడను నామము బెట్టెను. హిరణ్యకశిపుఁడు తపమునుండి వచ్చుట యెఱింగి నారదుఁడు పుత్రసహితయగు లీలావతి నాతనికడకు దోడ్కొని పోయి యొప్పగించెను. హిరణ్యకశిపుఁడు నారదుని మిగులఁ బ్రశంసించి, కుమారునిఁజూచి సంతోషించి, యింద్రుని కృత్యమునకుఁ గ్రోధమువహించి యుండెను. హిరణ్యకశిపుఁడు హరిని సాధింతునని దేవతలను మునులను హింసింప నుద్బోధించెను. ఆతఁ డేదిక్కునకు వెడలునో, యెవ్వని బాధించునో యని యందఱును భీతిలుచుండిరి. ఆతఁడువెట్లు కడగండ కోర్వజాలక బృందారకు తెల్లరును శ్రీమన్నారాయణుని సన్నిధికిఁ బోయి దానవుని క్రూరకృత్యము లన్నియుఁ దెలిపి మమ్ము రక్షింపుమని వేడుకొనిరి. శ్రీహరి వారిం గాంచి “అమరులారా! మీరు భయమందవలదు. ఆ దైత్యుని సంహరించుట కిది సమయము గాకపోవుటచే శాంతము వహించియుంటిని. సాధుపులను, గోవులను, బ్రాహ్మణులను బాధపెట్టువాఁ డెప్పుడును వృద్ధి బొందఁడు. వాఁడెప్పుడు తన తనయుని బాధించునో యప్పుడు వానిని సంహరింతు” నని పలికెను. దేవతలు సంతసించుచుఁ దమతమ నెలవులకుఁ బోయిరి.

ప్రహాదుఁడు దినదిన ప్రవర్ధమానుఁడై యొప్పుచుఁ దల్లిదండ్రులచే గౌరవాబముగఁ జూడఁబడుచుండెను. అతని చర్యలన్నియు నత్యద్భుతము గలిగించునట్టివై యుండెను. బాలుఁ

డయ్యునుఁ బెద్దలనుజూచినయంతనే వినయముతో నమస్కరించుచుండును. పరశ్రీలయెడల మాతృభావము వహించును. తన మిత్రులను సోదరులుగఁ జూచును. గురువులను దైవస్వరూపులని భావించును. ఆటలయందైనను నసత్యమాడక యుండును. ప్రపంచమంతయు మాయయనియు, నేదియు సిరముగాదనియుఁ జెప్పుచుండును. శ్రీహరి సేవయే జీవులకు ముఖ్యమని నమ్మును. ఒక సమయమునం దీలోకమంతయు హరిమాయయని తలంచును. ఒకప్పుడు లోకమును మఱచి నిర్వికల్పసమాధినుండును. ఒక సమయమున హరిం జూచినట్లు నటించి యేమేమో మాటలాడును. ఒకప్పుడు పిచ్చివానివలె దిరుగును. ఆతనికి హరిభక్తి జన్మతోడనే కలిగినది. కావున నశాశ్వతములగు సౌఖ్య సంపదలయందు దన బుద్ధిని బ్రవేశపెట్టక యుండును.

—♦ ప్రహ్లాదుని విద్యాభ్యాసము ♦—

ప్రహ్లాదుడేతెరింగున జరించుచున్నాడని హిరణ్యకశిపుఁడు విని “వీనికి విద్య గఱపినఁగాని బుద్ధిరా” దని తలంచి, కుమారునిజూచి “కుత్తా! పురుషజన్మ మెత్తినందులకు విద్య నభ్యసింపవలయును. విద్యవలన విజ్ఞానము గలుగును. విద్య లేకున్న నజ్ఞుడగు” నని చెప్పి శుక్రాచార్య తనూజులగు చండామార్కుల రావించి ‘ఈ కుమారుని విద్యాపారంగతునిఁ జేయుఁ’ డనిజెప్పి వారి కొప్పగించెను. చండామార్కులు కుమారునిఁ దోడ్కొనిపోయి సమస్త శాస్త్రములు వానిచేఁ బఠింపఁజేసిరి. ఆతఁడు వాని నాత్మపించుటగాని, చదువనని చెప్పటగాని చేయలేదు. హరిపై నున్న తనభక్తి విడువలేదు.

ఆతఁ డెట్లయిన విష్ణుభక్తి విడుచుటకు గురువులు వివిధప్రయత్నములఁ జేసిరి. కాని లాభము లేకపోయెను. తోడిబాలురు గూడ ప్రహ్లాదుని మార్గమే యనుసరించుచుండిరి. ఇట్లుండ నొకనాడు హిరణ్యకశిపుఁడు, తనపుత్రుఁ డేమిచదివెనో, జ్ఞానమేవిధమున నభివృద్ధిబొందెనో కనుఁగొనఁ దలంచి, ప్రహ్లాదుని గురుసహితముగ రావించి, కుమారుం దనయంకమునఁ గూర్చుండబెట్టుకొని ప్రేమరస మొలుక ముద్దాడి, నెమ్మదిగా నిట్లనెను. “నాయనా! గురువులయొద్ద నీవేమి పఠించితివి? వేద శాస్త్రములు బాగుగాఁ జదివితివా? అజ్ఞానము నశించి జ్ఞాన పరిపూర్తిఁ బొందితివా? నీవు నేర్చిన విద్యలలో నీ చిత్తమున కేది ప్రీతిగనున్నదో చెప్పుము.”

ఆపలుకులు విని ప్రహ్లాదుఁడు తండ్రికి నమస్కరించి యిట్లు చెప్పెను. “తండ్రి! ఏమని చెప్పుదును? చదువులలో నున్న సారమెల్ల గ్రహించితిని. సంసార మను చీడకటినూతిలో మునుంగక, నాది, నీది యనుభేదము పాటింపక లోకమందున్న ప్రతివస్తువు విష్ణుమయ మని తలంచుటయే మంచిది. నాచిత్త మంతయు శ్రీమన్నారాయణనియందు నిలిచియున్నది.

సీ. మందార మకరంద ♦ మాధుర్యమున దేలు

మధుపంబు వోవునే ♦ మదనములకు

నిర్మల మందాకి ♦ నీ వీచికలఁ దూఁగు

రాయంచ చనునె త ♦ రంగిణులకు

లలిత రసాల ప ♦ ల్లవ ఖాదియై చొక్కు

కోయిల సేరునే ♦ కుటజములకు

బూరేందు చంద్రికా ♦ స్ఫురిత చకోరక

మరుగునే సాంద్ర నీ ♦ హారములకు

తే. అంబుజోదర దివ్య ♦ పాదారవింద
చింతనామృత పాన వి ♦ శేషమత్ర
చిత్తమేరీతి నిరతంబు ♦ జేర నేర్పు
వినుత గుణశీల మాటలు ♦ వేయునేల !”

ప్రహ్లాదుని మాటలు దైత్యవల్లభున కాగ్రహము గలిగించెను. అతఁడు కుమారునిజూచి యిట్లనెను. “ప్రహ్లాదా ! ఈదుర్బుద్ధి నీకెవ్వరుగలిగించిరి ? ఇది నీకు గురువులుచెప్పిరా ? లేక నీకే తోచెనా ? నీవాక్యములు నాకు మిగుల నద్భుతమును గలిగించుచున్నవి. విష్ణుఁడనగా నెవ్వఁడనితలంచితివి ? అతఁడు మన కాజన్మవిద్వేషి; నీ పితండ్రినిఁ జంపినవాఁడు. అట్టివానిని గీర్తించుచు మన దైత్యవంశాచారము మంటఁ గల్పుచుంటివే ? నీవు బాలుఁడవు. నీ కీబుద్ధి వలదు. తెలియక యిట్లు పలికితివని తలంచెదను. ఇకనైన నీదుర్బుద్ధి విడిచి గురువులు చెప్పిన శాస్త్రములను జదువుము.”

ప్రహ్లాదుఁడు తండ్రింజూచి “తండ్రీ! నా కీబుద్ధి జన్మము తోడనే కలిగినది. శ్రీహరి సర్వవ్యాపి. నేను నీవు అను భేద దృష్టిగలవా రాతని జూడఁజాలగు. అట్టివారికి మోక్షము కలుగదు. నాచిత్త మెప్పుడును హరిసేవనే కోరుచుండు” నని నిర్భయముగాఁ బలికెను. ఆ మాటలకు చండామార్కులాగ్రహమంది “బాలకా ! మేముచెప్పిన శాస్త్రములన్నియు విడిచి, హరిం గీర్తించుచు మాకుఁ దలవంపులు కలుగఁజేయుచుంటివి.” ఇటు లనేకవిధంబుల నిందించి, హిరణ్యకశిపునిఁ గాంచి యిట్లు పలికిరి. “దానవేంద్రా ! నీకీతఁడు శత్రుఁడుగాని పుత్రుఁడుగాఁడు. శిక్షాపాత్రుఁడుగాని రక్షాపాత్రుఁడుగాఁడు.

ఈబుద్ధి యీతనికి జనించినదేగాని యొరులు చెప్పినది కాదు. మే మెప్పుడును నిట్టి దుర్నితులు బోధించువారము కాము. నిరంతరము నీ శ్రేయస్సునే కోరుచుందుము. మే మీతనిని మరలఁ గొనిపోయి మా కుశలత్వ మేర్పడ మేధాసంపన్నుని జేసి తెచ్చెదము. నీవు మాపైఁ గోపింపవలదు” అని పలికి ప్రహ్లాదుని దోడ్కొనిపోయి వా రాతని కనేక శాస్త్రముల బోధించిరి.

ఇట్లు కొంతకాలము గడచినపిదప నొకనాఁడు చండా మార్కులు ప్రహ్లాదుని లీలావతి కడకుఁ దోడ్కొనిపోయి యామెకు మొక్కించిరి. లీలావతి కుమారునిదీవించి “వత్సా! నీవు బాలుఁడవు. శ్రీహరి నీతండ్రికి విరోధి. నీ వాతనిని గీర్తించుచుండుట నీతండ్రి కాగ్రహము గలిగించుచున్నది. కావున విష్ణుని తలఁపవలదు” అని నీతులు గఱపి దైత్యేశ్వరుని సన్నిధికిఁ బంపెను. గురువుత్తులు ప్రహ్లాదుని హిరణ్యకశిపునకుఁ జూపి “దానవేశ్వరా ! నీసుతుని శిక్షించి నీతికుశలుని గావించి తిమి. పరీక్షింపుము” అని పలికిరి.

తండ్రి కుమారుని గాఁగిలించుకొని, యంకమునఁ గూర్చుండబెట్టుకొని “నాయనా ! నీ వెప్పుడు విద్యాప్రవీణుఁడవగుదువో యని నిరీక్షించుచుంటిని. నేటికి నా భాగ్యము ఫలించినది. తండ్రి ! నీకు గురువులేమి చెప్పిరి ? నీవు చదివిన శాస్త్రములలో నొక పద్యమును జదివి యందలి తాత్పర్యము నెఱింగింపు” మనెను.

ప్రహ్లాదుఁడు తండ్రికి నమస్కరించి “నాయనా ! నన్ను గురువులు మిగుల శ్రద్ధతో జదివించిరి. నేను సమస్తశాస్త్రము

రహస్యములను గ్రహించితిని, జన్మమె త్తినందులకు హరిని
సేవించుటయే ఫలమని నేను బాగుగా గ్రహించితిని.

మ. తనుహృద్యావల సఖ్యమున్ శ్రీవణమున్
దాసత్వమున్ వందనా
ర్చనమున్ సేవయు నాత్మలో నెఱుకయున్
సంకీర్తనల్ చింతనం
బను నీ తొమ్మిది భక్తిమార్గముల స
ర్వాత్మున్ హరిన్నమ్మి స
జ్జనుడై యుండుట భద్రమంచుఁ దలఁతున్
సత్యంబు దైత్యోత్తమా !

సీ. కమలాక్షు నర్పించు ♦ కరములు కరములు
శ్రీనాథు వర్ణించు ♦ జిహ్వా జిహ్వా
సురరక్షకునిఁజూచు ♦ చూడ్కులు చూడ్కులు
శేషశాయికి మ్రొక్కు ♦ శిరము శిరము
విష్ణు నాకర్ణించు ♦ వీనులు వీనులు
మధువైరి దవలిన ♦ మనము మనము
భగవంతువలఁగొను ♦ పదములు పదములు
పురుషోత్తముని మీఁది ♦ బుద్ధి బుద్ధి

తే. దేవదేవునిఁ జింతించు ♦ దినము దినము
చక్రహస్తునిఁ బ్రకటించు ♦ చదువు చదువు
కుంభినీధవుఁ జెప్పెడి ♦ గురుఁడు గురుఁడు
తండ్రి ! హరిఁజేరు మనియెడి ♦ తండ్రితండ్రి !

సంసారవార్ధిఁ దరింపఁ జేయుటకు హరిభక్తియే నావ.
అదియే మోక్షమునకు రాజమార్గము. హరిసేవ సేయని

వాఁడు ద్విపాదపశు వనంబడును” అని నిర్భయముగాఁ బలికిన విని, హిరణ్యకశిపుఁడు మండిపడి గురువులం జూచి “మీరు నా కుమారుని నీతిపారగునిఁగా చేయుదుమని చెప్పి యిట్లు చేయుట ధర్మమా? మీరు కపటబ్రాహ్మణులు” అని నిష్ఠురవాక్యము లాడెను. చండామార్కులు గడగడ వడచుచు గద్గదకంఠులై “దానవేంద్రా! మాయెడల నీవు కినుకఁ బూన వలదు. ఈతనికి మే మిట్టి దుర్బుద్ధి గఱపలేదు. మేము మీకు హితులము; పురోహితులము. వైరులము కాము” అని వినయ పూర్వకముగఁ దెలిపిరి. అంతట దానవేంద్రుఁడు నిజనందనుని విలోకించి “కుమారా! గురువులు చెప్పిన శాస్త్రంబు లేల పతింప వైతివి?” అని యడిగెను. “తండ్రి! మూఢులగు జనులు సంసారములోఁ జిక్కి జనన మరణములఁ బొందుచుందురు. అట్టివారికి హరిభక్తి లభ్యముకాదు. నేను సర్వశాస్త్రములును జక్కగా బరిశీలించితిని. శ్రీమన్నారాయణ చింతనముచే నెట్టి యాపదలయినను సులభముగా దాటవచ్చు” నని చెప్పెను, ఆ మాటలకు హిరణ్యకశిపుఁడు మండిపడి, తన తొడపై నున్న ప్రహేదునిఁ గ్రిందికిఁ ద్రోసి, యచ్చటనున్న రాక్షసవీరులం జూచి యిట్లు పలికెను. “వీరులారా! వీనిబుద్ధి గంటిరా! వీఁడు నాకే నీతులు గఱపుచున్నాఁడు. శ్రీహరి వీని పినతండ్రిని జంపినాఁడని యైన దలంపక వానియందుఁ జిత్తముఁజేర్చి వందివిధమున స్తోత్రము సేయుచున్నాఁడు. ఈతఁడు విష్ణుభక్తుఁ డగుటయేగాక, తోడిబాలురను గూడ విష్ణుభక్తులుగాఁ జేయుచున్నాఁడు. ఎవ్వరెంత బోధించినను వినకయున్నాఁడు. వంశదూషణుఁడగు వీని జంపవలయును. వీనిని గొనిపోయి మీ యిచ్చవచ్చినయట్లు శిక్షింపుఁడు” అని చెప్పినయంతనే

భయంకరాకారులగు రక్షోపీరులు ప్రహ్లాదుని దోడ్కొని పోయి ‘హరిభక్తి విడిచెదవా? లేదా?’ యని పలుకుచు రాజకుమారుడని యైనను భావించక కొట్టి శూలములచేఁ గ్రిందఁ బడవేసి లాగిరి. ఎంతబాధఁబెట్టిన నాతఁడు హరిభక్తి విడుతునని పలుకలేదు. ఆతని ధైర్య మెట్టిదోగాని కొట్ట వలదని బతిమాలలేదు. ‘శ్రీహరీ’ యను మాటతప్ప యాతని నోటినుండి మఱియొకమాట రాదయ్యెను. రాక్షసు లెంత హింసించినను నాతని శరీరము కందలేదు. ముఖవికాసము తగలేదు. ఆసమయమున హరినిఁదప్ప నితరులను రక్షింపుడని కోరలేదు. తుదకుఁ దలినయినఁ దలంపలేదు. ఆహా! భక్తుఁ డనగాఁ బ్రహ్లాదుడే పరమభక్తుఁడుకదా! తమ శిక్షలు వానియెడలఁ బనిసేయలేదని రాక్షసులెల్లరు నద్భుతమంది దానవేంద్రునితోఁ జెప్పిరి. మరల భటులు వానిని గజములచే ద్రొక్కించిరి. సముద్రములో ముంచిరి. కొండపై నుండి క్రిందకుఁ ద్రోసిరి. అగ్నిలోఁ బడవేసిరి. సర్పములచేఁ గఱపించిరి. కశా గ్రంబులచే జావమోదిరి. ఎన్నిచేసిన నన్నియుఁ బ్రహ్లాదుని యెడల నిష్ఫలము లయ్యెను. అప్పుడు హిరణ్యకశిపుఁడు తన మనంబున “ఆహా! ఈ కుమారుని మహిమ యద్భుతముగ నున్నది. ఈతఁ డెన్నివిధముల బాధించినను జావకయున్నాఁడు. ఈతని కేయాషధములును దెలియవు. జీవనోపాయము నెఱుఁ గఁడు. వీనియందున్న యద్వితీయమైన తేజమే వీనిని రక్షించు చున్నదని తలంచెను. ఆలోచింపగా నాకీతనివలన మృత్యువున్న దని తలంచెదను” అని చింతించుచుండఁగాఁ జండామార్కులు వచ్చిరి. వారు దానవేంద్రునిచింత నెఱింగి, “ఓ రాక్షస చక్ర వర్తి! నీవేల విచారమందెదవు? నీ పరాక్రమమునకు సర్వలోక

ములును భయమందుచుండును. అట్టియెడల నీవు వీనినిగూర్చి యింతగా నాలోచింపనేల? ఈతనికిఁ గొప్ప గృహస్థాశ్రమ ధర్మము లుపదేశించెదము. ఇంతలో మా తండ్రిగూడ వచ్చు” నని చెప్పి ప్రహ్లాదునిఁ గొనిపోయిరి.

ఇట్లు దోడ్కొనిపోయి యా గురువుత్తు లాతని గృహస్థాశ్రమధర్మముల నుపదేశింపఁ దొడఁగిరి. ఆతఁడు వానిఁ బెడచెవింబెట్టి గురువులు పాఠశాలయందు లేనిసమయమున తోడి బాలురఁ గాంచి “మనగురువులు మనకు నుత్తమజ్ఞాన ముపదేశించుట లేదు. అనర్థకములగు ప్రకృతిధర్మములయం దర్థకల్పనము జేసి జెప్పుచున్నారు. దీనివలన మనకుఁ బ్రయోజనములేదు. నామాట విందురేని మీ రెల్లరు సుఖములఁ బడయుదు” రనిపలికి వారి కెల్లరకును హరిభక్తి నుపదేశించెను. వారెల్లరుఁ బ్రహ్లాదుని మాటలు విని పుస్తకముల నెల్లఁ గట్టఁ గట్టి హరిభక్తులయిరి. చండామార్కు లీ విధమంతయు నెఱిగి తామిఁక నేమిసేయుటకును దోచక యక్కుమారునిదోడ్కొని పోయి హిరణ్యకశిపుని సన్నిధిని నిలిపి “దైత్యేంద్రా! మేము పడవలసిన శ్రమయంతయుఁ బడియుంటిమి. ఈతఁడొక్కఁడు చెడుటయేగాక తోడిబాలుర నెల్లర హరిభక్తులుగాఁ జేసెను. ఇక మే మీతనికి జదువుఁ జెప్పజాలము. చందనవనమునఁ దుమ్మచెట్టువలె మీ కులమున నీతఁడు జన్మించినాఁడు. ఇక వీనిని నీచిత్తము వచ్చినట్లు చేసికొను” మని చెప్పివెడలిరి.

అంతట హిరణ్యకశిపుఁడు తనయునిఁ జూచి “ఓరీ
 తులువా! నాయాజ్ఞలేక నినుఁ డెండఁగాయఁడు, వాయువు
 వీనఁడు, అగ్ని వెలుఁగఁడు, యముఁడు ప్రాణులం జంపఁడు.
 అట్టియెడ నీవు బాలుఁడవయ్యును నాయాజ్ఞను దప్పుచుంటివి.
 ఓరీ! జనకద్రోహీ! శ్రీహరిని మించినవాఁ డీ జగంబున లేడని
 గట్టిగ వక్కాణించుచుంటివి. ఆ విష్ణు వెచ్చటనుండునో నాకుఁ
 జూపుము. సమస్తదేవతలును నాకు భృత్యులై చరించుచుండ
 నీవు నన్ను ధిక్కరించుచుంటివి. నిన్నిష్ఠుడే చంపి కులము
 నిష్కళంకముఁ జేసెదను. నేను సమస్తలోకములను జయించి
 తిని. అమరు లెల్లరును నేనే దిక్కని నమ్మియున్నారు. నా
 తమ్మునిఁ జంపిన శ్రీహరికొరకు నేను లోకములన్నియు వెదకి
 తిని. వాఁడు నాకెచ్చటను గనుపింపలేదు. నాకు సమానుడైన
 బలపరాక్రమవంతుఁడీజగంబున లేడు. నీకెవ్వఁడుదిక్కనినన్నెది
 రించుచున్నావు?” అని గద్దించి యడిగిన తండ్రికి ప్రహ్లాదుఁ
 డిట్లనెను. “తండ్రి! బలముగలవారికిని, బలహీనులకును, పిప్పిలి
 కాది బ్రహ్మపర్యంతముగల సమస్తజీవులకును, నీకును నాకును
 గూడ నాధార మెవ్వఁడో యట్టివానిబలమునే నేనునమ్మితిని.
 నాయనా! నిన్నుఁగూడి వర్తించువారు నిజము నెఱింగింపరు.
 నిన్నుఁ బొగడుచుందును. వారి సన్నుతికి నీవు సంతోషించు
 చుందువు. మఱియొకమాట వినుము. దైత్యేంద్రా! నేను సమస్త
 లోకములను జయించితినిని పలికితివి. దీనివలన నేమి ప్రయోజన
 మున్నది? ఇంద్రియాసీకమును, మనస్సును మాత్రము గెలువ
 లేకపోయితివి. అట్టి విజయము గైకొంటివేని లోకములో
 నీకు శత్రువే యుండదు. కావున బాలుఁడనైన నా పుత్రుకు
 లాలించి, యహంకారము విడిచి విష్ణునిపై జిత్రముఁజేర్చుము”.

కుమారుని పలుకులు విని హిరణ్యకశిపుడు కోపారణితో నేత్రుడై “నీవు చావునకు దెగించి యిట్లు పలుకుచుంటివి. నాకంటె లోకములో నెవఁడును రాజు లేడు. నీవు శ్రీహరిని బహువిధముల స్తుతించుచుంటివి. వాఁడెక్కడనుండునో నాకుఁ జూపుము. నిన్నును వానినిగూడ వధించెదను” అని పలికెను. అప్పుడు ప్రహ్లాదుడు శ్రీహరిని మనస్సున దలంచి తండ్రిని విలోకించి యిట్లు చెప్పెను.

క. “ఇందుఁ గలఁ డందు లేడని
సందేహమువలదు చక్రి ♦ సర్వోపగతుం
డెందెందు వెదకి చూచిన
నందందే కలఁడు దాన ♦ వాగ్రణి! వింటే”

మ. “కలఁడంభోధిఁగలండుగాలిఁగలఁడా♦కాశంబునన్ గుంభినిఁ
గలఁ డగ్నిన్ దిశలన్ బగళ్య నిశలన్ ♦ ఖిద్యోత చంద్రాదులన్
గలఁ డోంకారమునన్ ద్రిమూర్తుల ద్రిలిం♦గవ్యక్తులందంతటన్
గలఁడీశుండుగలండు తండ్రి! వెదకం ♦ గానేల యీయాయెడన్

నిజభక్తుండగు ప్రహ్లాదుఁ డీవిధమునఁ జెప్పుచుండ,
శ్రీహరి యక్కుమారుని రక్షింపఁ దలఁచి నరసింహరూపమున
సమస్త ప్రదేశముల నిండియుండెను. ప్రహ్లాదుని మాటలువిని.
“ఓ! వంశనాశకా! నీకు వినాశకాలము సమీపించినది.
విష్ణువు సమస్త ప్రదేశములందు నుండు నని వచించితివి.
ఆ చక్రి నీ సభాస్థంభంబునఁ జూపఁగలవా? అట్లు చూపవేని
నీ శిరము వ్రక్కలు చేసెదను” అని పలికెను. ప్రహ్లాదుడు
“తండ్రి! సమస్తప్రదేశములయందు నుండు భగవంతుఁ డీ
సభాస్థంభంబునమాత్ర మేల యుండఁడు? ఆతని నిందుఁ

దప్పక చూపెద" నని పలుక, దానవేంద్రుడు కుదురుకై విలయకాల రుద్రాకృతి ధరించి, శ్రీహరి నిందుఁ జూపుమని గదచేత సభా స్తంభమును మోచెను. వెంటనే యందుండి భూమ్యాకాశములు బ్రద్దలగునట్లు గొప్పధ్వని ముందుగా విన వచ్చెను. పిదప నందుండి వికసితపాణిపద్మయుగళుఁడును, శంఖ చక్ర గదా ఖడ్గాయుధ ధరుండును, విశాలవక్షుఁడును, భయంకర వదనుఁడును, దీర కేసరుఁడును, వీర కరుణారస సంయుతుఁడును, కేవల నరాకృతియు మృగాకృతియుఁ గాని నరసింహ రూపముఁదాల్చి శ్రీహరి యావిర్భవించెను.

హిరణ్యకశిపుఁ డా భయంకరస్వరూపమునుఁ జూచి తన యంతరంగమునఁ 'బ్రహ్మమనిమాట ధ్రువపటచి వానిని రక్షించుటకును, నన్ను వధించుటకును శ్రీహరి యీరూపమున నవతరించెను. ఈతనిచే నాకుఁ జూపు నిశ్చయము. అయిన నా బలశౌర్యములు ప్రకటించి పోరాడెదఁగాక!' అని తలంచి నరసింహమూర్తి కెదురై కొంతవఱకుఁ బోయెను. తుదకు శ్రీహరి వానిం బట్టుకొని, దివారాత్రములు రెండునుగాని సంధ్యాసమయమున, లోపల వెలుపలఁగాని సభాద్వారమున, ఆకాశమును భూమియుఁ గాని యూరుభాగమున, బ్రాణములు కలవియు లేనివిగాని గోళ్యచేత నతని హృదయమును జీల్చి, యా రక్తమునుబీల్చి, ప్రేవులు పుష్పమాలికలుగ గంధమున ధరించెను. హిరణ్యకశిపుని మరణమునకు బృందారకులు కుసుమ వర్షము గురిపించిరి.

నరసింహమూర్తి రూపము మహా భయంకరముగ నుండెను. బ్రహ్మాదులుగూడ నాతనిని సమీపింపలేకపోయిరి.

దేవత లెల్లరును లక్ష్మీని దోడ్కొని వచ్చిరి. ఆమె కూడ నాథుని సమీపించుటకు వెఱచెను. అప్పుడు బ్రహ్మాదులు దేవదేవుని శాంతింపఁ జేయుటకుఁ బ్రహ్మదేవే నియోగించిరి. అంతఁ బ్రహ్మదేవుడు నరసింహదేవునిఁ జేరి తత్పాదకమలము లకు నమస్కరించి చేతులు మోడ్చి యిట్లు సన్నుతించెను. “దేవా! యోగులు సైతము నీ మహామహిమను వర్ణింపఁ జాలరు. నీలీల లనంతములు. బాలుడనగు నేను నిన్నెట్లు స్తుతింపఁగలను? నే నవివేకుడను. నీ భయంకర రూపంబు నీక్షించి నేను భయమందనుగాని సంసార దవానలమునకు మాత్రము భయమందుచున్నాడను. కావున నా యెడల గరుణవహించి నన్ను నీ పాదసేవకునిగ నేలుము. దేవా! భక్తప్రియుడవు. ద్రోహియగు నా తండ్రిని శిక్షించితివి. దానింగూర్చి నేను విచారమందను. దుష్టశిక్షణమును శిష్ట రక్షణమును నీకు నైజగుణములు. స్వామీ! నీభయంకర కృత్తిఁ జూచి యందఱును భయమందుచున్నారు. శాంతించి లోకములఁ గాపాడుము. నిన్ను నేవించి, నీ కరుణకు బాత్తు లగుటకు భక్తియే ప్రధానము.” ప్రహ్మదేవుని ప్రార్థనమునకు శ్రీహరి సంతసించి శాంతము వహించి యాతని శిరమున దన హస్తమునుంచి “ప్రహ్లాదా! భయ మందవలదు. నీ భక్తికి నే నెంతయు సంతసించితిని. నీకు సర్వశుభములు గలుగుగాక! నీ తండ్రి నిన్నెంత బాధించినను నన్ను నమ్మియుంటివి. నీ కేమి వరము కావలయునో కోరుకొను” మని పలికెను. ప్రహ్లాదేఁడు శ్రీహరిని విలోకించి “దేవా! నీవు నా పితండ్రిని వధించి నందులకు నాతండ్రి నీపై బగఁగొని నీచేఁ గూలి కృతార్థుఁ డయ్యెను. మహేంద్రునిఁ దృణీకరించిన యతని వైభవమే

యశాశ్వతమైనప్పుడు నాకుమాత్ర మిట్టివానివలన లాభ మేమి యున్నది? కామాదులను జయించినవాడే ధన్యుఁడు. జగ న్నాథా! అల్లుడ నగు నాపై గరుణవహించి వరంబిచ్చెద నంటివి. నీకట్టికోరిక కలదేని కామాదులయందు నాబుద్ధి ప్రవేశింపకుండ వరం బిమ్ము. నా తండ్రికి ఉత్తమలోకముఁ బ్రసాదింపుము.” అని పలికిన సంతసించి యస్కుమారుని విలోకించి “భాగవతోత్తమా! నీ తండ్రినిగూర్చి నీవు చింతింప నవసరము లేదు. నీజన్మముకతన సీతండ్రి కృతార్థుఁడయ్యెను. నీవు నా భక్తులలో నగ్రగణ్యుఁడవు. రాజ్యమును బాలింపుము. సమస్త భోగముల ననుభవింపుము. ధర్మము నరయుము. అంత్యమున నన్ను సమీపింతు” వని పలికి లక్ష్మింగూడి నిజనివాసమున కరిగెను. బ్రహ్మాదులు ప్రహ్లాదుని బట్టభద్రుని జేసి దీనించి చనిరి. నిష్కపట భగవద్భక్తిచేగదా మన ప్రహ్లాదుఁ డిట్టి సీతికిఁ బాత్రుఁడైనది.

౧౬. వి దు రు డు

హస్తినాపురాధీశ్వరుఁ డగు శంతనునకు సత్యవతి యను భార్యయందుఁ జిత్రాంగద విచిత్రవీర్యులను నిరువురునుతులు దయించిరి. శంతనుని యనంతరమున, గంగాసుతుఁడగు భీష్ముఁడు చిత్రాంగదునకుఁ బట్టముఁ గట్టెను. కాని యాతఁడు కాలవశమున గంధర్వులచే నిహతుండయ్యెను. అప్పుడు విచిత్రవీర్యుఁడు భారత సామ్రాజ్యమున కధిపతి యయ్యెను. భీష్ముఁడు కాశీరాజ పుత్రికలగు సంభికాంబాలికలను విచిత్రవీర్యునకు వివాహముఁ జేసెను. సంతతిఁ గాంచకపూర్వమే విచిత్రవీర్యుఁడు మరణించెను. సత్యవతీదేవి యందులకుఁ గడు వగచి, వివాహమాడి వంశము నిలుపుమని భీష్మునకుఁ జెప్పెను. దృఢప్రతిజ్ఞఁడగు నాతఁ డందులకు సమ్మతింపలేదు. అప్పుడు సత్యవతి తనపుత్రుఁ డగు వ్యాసునిఁ దలఁచుకొనెను. ఆతని యనుగ్రహమున విచిత్రవీర్యుని సతులగు సంభికాంబాలికలయందు ధృతరాష్ట్రపాండు రాజులు జనించిరి. అదృష్టవశమున సంభిక పరిచారికకుఁ గూడఁ బుత్రుఁడు జనించెను. ఇతఁడేమన కథానాయకుఁడగు విదురుఁడు. ఈ మువ్వరును వేదవ్యాసుని ప్రతిబింబములే. విదురుఁడు శూద్రక్షేత్రమున జనించినను తన సుగుణసంపత్తిచే జగంబున యశంబుగాంచెను. అఖిలధర్మములకును, నీతులకు నాతఁ డాలవాలము. గుణమునకుఁ గులముతోఁ బనిలేదుకదా! మహాపురుషులకును, దివ్యవాహినులకును జననస్థానములు యోజించిన బ్రయోజనం బేమియున్నది? నీచగుణులకు సద్గుణవంతులును, సద్గుణవంతులకు నీచగుణులునుఁ బుట్టుచుండుట కలదు. కేవలము రాక్షసకృత్యములు సేయుచున్న వేనుని దేహమునుండి, శ్రీమన్నారాయణ స్వరూపుండగు పృథుచక్రవర్తి జనించెను.

చతుర్దశభువనవంద్యుడగు విశ్రవసునకు త్రిలోకకంటకుడగు దశకంఠుఁ డుద్భవించెను. క్రూరాత్ముండగు హిరణ్యకశిపునకు పరమభాగవతోత్తముడగు ప్రహాదుఁడు జనించెను. క్షీర సముద్రమున హాలాహల ముద్భవించెనుకదా !

అట్లు జనించిన విదురుఁడు ధృతరాష్ట్ర పాండురాజుల తోపాటు సమస్తవిద్యలను నభ్యసించి, వారితో సమాన గౌరవమును బొందుచుండెను. ధృతరాష్ట్రుఁడు రాజయ్యెను. పాండురాజు యువరాజయ్యెను. విదురుఁడు మంత్రియయ్యెను. విదురుఁడు మంత్రియై యున్నను రాజ భోగాదులయం దాతని కాసక్తిలేదు. విజితేంద్రియుడగు నాతఁడు సాధుజనారాధన ములయందును, సజ్జన పూజనంబులయందును నాసక్తితోఁ గాలముఁగడపుచుండెను. పాండురాజు మునిశాపంబున మరణ మందిన పిమ్మట, విదురుఁడు రాజ్యచక్రము నడపుటకు ధృత రాష్ట్రునకు విశేషముగఁ దోడుపడవలసి వచ్చెను. అప్పుడాతని బుద్ధిబలము లోకమునకుఁ బూర్తిగాఁ దెలిసినది. విదురుఁడు పురుషోత్తముండనియు, బరోపకార పరాయణుండనియు, బరమ భక్తాగ్రేసరుడనియు, నాశ్రితజన శరణ్యుడనియు, స్వార్థ త్యాగిగలిగియుండనియు, రాజనీతివిశారదుండనియు జగము ప్రశంసింపఁ దొడంగెను. కురు పాండవులకు రాజ్యభాగమునుగూర్చి కలహము గలుగనున్న సమయమున నీతఁడు కౌరవులయొద్ద నున్నను ధృతరాష్ట్రునకుఁ బెక్కు ధర్మబోధలు గావించెను. అట్టి సమయమున నాతఁడు స్వధర్మమునే చూచుకొనెను. తన యుద్యోగమును లక్ష్యమునీయలేదు. ఇతరుల కప్రియ మగు నేమోయని శంకింపలేదు. ఉభయపక్షముల శ్రేయమును

గోరెను. ధృతరాష్ట్రుఁ డీతని బుద్ధిని బూర్తిగ గ్రహింపఁజాలక పోయెను. దుర్విసీతుండయిన కుమారుని యిచ్చననుసరించి ప్రివర్తించెను. కాని దానివలన కులక్షయ మగుననితలంపకపోలేదు. విదురునకుఁ గౌరవులయందు ద్వేషమును, బాండవులయందు స్నేహమునులేదు. కేవలము ధర్మసంరక్షణమునకే యాతఁడు తన శక్తిధారవోసెను. కురుపాండవయుద్ధము జరుగకుండఁ జేయవలయునని యాతఁడెంతయో ప్రయత్నించెను. కాని దైవము ప్రతికూలుఁడై యున్నప్ప డెవ్వరేమి సేయగలరు ?

విదురునకుఁ గృష్ణునియందు మిగులభక్తికలదు. ఆతని నిష్కళంకహృదయము, ధర్మతత్త్వము కృష్ణునకు బాగుగఁ దెలియును. ఆ కారణముచేతనే కృష్ణుఁడు పాండవదూతయై సంధికార్యమునకై హస్తినాపురమునకు వచ్చినప్పుడు, దుర్యోధనుఁ డా భగవంతునిఁ దనయింట నన్నము గుడువుమని వేడి కొనెను. అందులకు వాసుదేవుఁడాతనిఁజూచి “నేను పాండవ కార్యార్థినై దూతగా వచ్చితిని. ఆ పనిఁ దీర్చుకొనకుండ ముందుగా భుజించుట మంచిదికాదు. అదియుంగాక పగతురయింటఁ గుడిచిన నది యమృతంబయినను విషంబను యనుమానము వొడమును. అందుచేత శత్రువులయింట భుజింపరాదు. నేను నీకెట్లు శత్రువుఁడనని యడుగుదువా ? వినుము. నీవు పాండవుల ద్వేషించుచుందువు. వారు నాకు బ్రాణసములు. ఇచ్చట నాకోక విదురునియన్నము భోక్తవ్యమని తలంచితి” నని పలికి విదురుని గృహంబున కరిగెను. ఆహా! విదురుని జన్మమే జన్మము ! సాక్షాద్భగవంతుండగు వసుదేవసూతి పిలువకుండ విదురుని ఇంటికిరిగెను. కృష్ణుఁడు తన గృహంబున

కరుడెంచె నని విదురుఁ డానందసాగరమున మునింగి యనేక విధములగు వంటకములఁ జేయించెను. అనంతరము సాత్యకి సహితుండగు నా భగవంతునకు విందుఁ గుడువబెట్టి, చందన చర్పాద్యర్చనంబులు గావించి వినురుఁడు కృతార్థుడయ్యెను. కృష్ణుఁడు కౌరవసభలో సంధినిగూర్చి ప్రశంసించునప్పుడు దుర్యోధనాదు లతనిని బంధింపఁ దలంచిరి. శ్రీహరి యప్పుడు విశ్వరూపమును ప్రదర్శించెను. విదురుఁడు ధృతరాష్ట్ర దుర్యోధనులకుఁ జెప్పవలసిన సీతు లిదివఱకే చెప్పెను. భగవంతుని విశ్వరూప ప్రదర్శనానంతరమున మరల నింకొకసారి చెప్పదలంచి యాతఁడు ధృతరాష్ట్రునిఁ జూచి యిట్లు పలికెను. “ధృతరాష్ట్ర మహీపాలా! సచరాచరంబగు జగంబున కంతకు నెవ్వడాధారుడో యట్టి శ్రీమన్నారాయణుడే ఈ కృష్ణుఁడు. ఇట్టి పరమాత్ముని నీపుత్రులు బంధింపఁ దలంచిరి. వీరియవివేకము నేమందును? ఈ కృష్ణుఁడు పాండవులకు జుట్టము, సఖుఁడు, గురుఁడు, దైవమునై యున్నాఁడు. కృష్ణపరిరక్షితులగు పాండవులను దేరిచూచుట కెవ్వరును శక్తులుగారు. నీవు వంశమును రాజ్యమును రక్షించుకొనఁ దలంచితివేని దుర్యోధనుని మాట వినక పాండవులకు నర్థరాజ్యంబు నిమ్ము. అది వంశాభివృద్ధికి మార్గంబగును. కాదేని సీతనయులునూర్వరును భీమునిచేతిలోఁ బడి తీఱుదురు. దుర్యోధనుని మాటలును, భీష్మ ద్రోణాదుల భుజబల శౌర్యంబును, కర్ణుని దురాలాపంబులును నీవు నమ్మవలదు. ఒక్కదుర్యోధనునికొఱకు నీవు కులమునకెల్ల నాశనము గూర్చుట ధర్మముకాదు. నామాట విని యీ దుర్యోధనుని బరిత్యజింపుము.”

విదురుని పలుకులకు దుర్యోధనుఁ డాగ్రహించి “మా శత్రువుల నిరంతరముఁ బొగడుచు వారి డేమమునే కాంక్షించు నీవు మాయండ నుండవలదు. నగరము విడచిపోమ్ము” అని తీవ్రముగా బలికెను. విదురుఁ డాతని వాక్యములకుఁ గోపింప లేదు. విధిక్యత మిట్లుండ నెవ్వరేమిసేయుదు రని తలంచి యా శూణముననే కృష్ణుని యనుజ్ఞ వడసి నగరము విడిచి పోయెను. కృష్ణుఁడు వచ్చినపని కాలేదు. యుద్ధమే నిశ్చయమైనది. అతఁడు పాండవులకడకు మరలిపోయెను.

హస్తినాపురము విడిచి యరిగిన విదురుఁడు మహారణ్య పథంబును బట్టి చని హరింభజించుచు, ననేక పుణ్యక్షేత్రములు దివ్యతీరములు సేవించుచు, మునీంద్రుల దర్శించుచుఁ గ్రుమ్మరుచుండెను. ఇదివఱకాతని నెఱింగినవారయినను విదురుఁడని యానవాలు పట్టలేని రూపముననుండెను. అతఁ డనేక ప్రదేశములగడచి, యమునాతీరంబునకుఁ బోయి అచ్చటఁ గృష్ణునకుఁ బరమ సఖుఁడును భక్తుఁడు నగు ఉద్ధవునిఁ గలిసికొనెను. అచ్చట నాతఁడు హరిచరణకమల ధ్యానమున బ్రపంచమే ముఱచిపోయెను.

కురుక్షేత్రమున భయంకరమయిన యుద్ధము జరిగి పోయెను. అధర్మపరులగు కౌరవులు సైన్యసమేతముగా బేరైన లేకుండ నశించిరి. పాండవులు విజయలక్ష్మీ లాలితలయిరి. హస్తినాపురమున నెక్కడఁ జూచినను శోకారావములే. ఆ సంక్షోభితసమయమునకు విదురుఁడు మరలనగరమునకు వచ్చెను. పుత్ర శతంబునుఁ గోలుపోయి మహాదుఃఖిసాగరమున మునింగి యున్న ధృతరాష్ట్రునిఁజేరి యాతని నూరార్చుచు నిట్లు పలి

కెను. “మహీపాలా ! పుట్టుటయుఁ జచ్చుటయుఁ బ్రపంచము నందున్న సమస్త జీవులకును సహజ గుణములు. మృత్యువుకు మీరు వారను భేదములేదు. ఎట్టి ధీరుఁడైనను నెట్టి పుణ్యాత్ముఁడయినను మరణము నందవలసినదే. దీనికై వగవ నేల ? ఇదియుంగాక నీ సుతులు రణనిహతులై వీరస్వర్గమున కేగిరి: రణనిహతులై నవారికి, యజ్ఞాదులంజేసినవారు పొందు దివ్యపదవికన్న మహాన్నతపదవి లభించునని శాస్త్రముల యందుఁ జెప్పఁబడియున్నది. జననమరణయుతంబగు నీ సంసారమున నెవ్వరికొఱకు వగచెదవు ? ఇందులో నిత్యులెవ్వరు ? ఇదియంతయు నొక నాటకరంగస్థలము. రంగస్థలము నలంకరించిన పాత్రములు తమపని పూర్తియైన వెంటనే నిష్క్రమించుచందమున భూతలంబున జనించిన మానవులు బ్రహ్మ నియమించిన యాయువు చెల్లినయంతనే పోవుచుందురు. ఈ శరీరములు మృణ్మయపాత్రముల వంటివి. ఎప్పటికైనను నష్టముగావలసినవే. ఉత్తమజ్ఞానసంపన్ను లీ పరమరహస్యము నెఱింగి, యిట్టివానికి దుఃఖింబందకయుందురు. ప్రపంచమునఁ బ్రతి కార్యము నీశ్వరేచ్ఛ ననుసరించి యుండును. మరణించినవారి కొఱకు బ్రతికియున్నవారు దుఃఖించుచు శరీరములఁ గృశింపఁ జేసికొనినందువలనఁ బ్రయోజనము లేదు. ఎంత యేడ్చినను జచ్చినవారు మరలరారు. కావున నీవు శోకము విడిచి, పరమేశ్వరునియందు నీచిత్తముజేర్చి జీవయాత్ర వెడలదీయుము.” నిశ్చలజ్ఞాన పరిపూర్ణుఁడగు విదురుని తత్వోపదేశమున ధృతరాష్ట్రుని చిత్తమునకుఁ గొంతశాంతి కలిగెను.

హస్తినాపుర సామ్రాజ్యమునకు ధర్మనందనుఁ డభిషిక్తుఁడైన కొన్నాళ్ళకు ధృతరాష్ట్రుఁడు తపోవృత్తి నుండుట.

కరణ్యమునకుఁ బోయెను. ధృతరాష్ట్రునివెంట సంజయవిదురులును, కుంతీగాంధారులునుగూడఁ బోయిరి. అరణ్యమునకుఁ బోయిన విదురుఁ డచటఁ బ్రకృతిసౌందర్యమున కానందమందుచుఁ దన చిత్తమంతయు హరియందు లగ్నము సేసి యానంద మందుచుండెను. శ్రీమన్నారాయణ నామచింత నామృతమే యాతని కాహార మయ్యెను. కొన్నాళ్ళవఱకు నాతఁడు ధృతరాష్ట్రుని సన్నిధియందే యుండెను. తరువాత నాతనిభక్తి క్రమక్రమముగా హెచ్చిపోవుటచేత నొకచోట నిలువక చరించుచుండెను. రెండుదినముల కొక్కసారి గాని, మూడుదినముల కొక్కసారిగాని వచ్చి ధృతరాష్ట్రాదులఁజూచి పోవుచుండెను. భక్తాగ్రేసరుఁడును, మహాజ్ఞానసంపన్నుఁడును, ధర్మచరిత్రుఁడు నగు విదురునకు జగమంతయు హరిమయముగ గాన్పించుచుండెను. క్రమక్రమముగా నతఁడు కఠిన తపము నందుఁ బ్రవేశించెను. ఇట్లుండ ధర్మరాజు తనతలియగు కుంతిని, గాంధారి ధృతరాష్ట్ర విదురసంజయులను జూడఁదలంచి యరణ్యమునకు వచ్చెను. అచ్చట నాతనికి విదురుఁడుతప్ప తక్కినవారు కనిపించిరి. విదురునిఁగూర్చి ధర్మరాజు ధృతరాష్ట్ర నడుగ నాతఁ డిట్లనెను. “వత్సా! ధర్మనందనా! విదురుం డిప్పుడు మిగుల కఠినమైన తపోవృత్తింబూనియున్నాడు. ఆతఁ డాహారముగూడ మానివేసి కేవలము వాయుభక్షిఁబుండై శరీరమున జీవములఁ దాల్చియున్నాడు. ఆతఁ డేప్రదేశమున నుండెనో తెలియదు. ఇచ్చటి కప్పుడప్పుడు వచ్చుచుండును. జీరశరీరుండై శల్యావశిష్టుండై యున్నాడు.”

ఆ మాటలు విని యుధిషిరుఁడు విదురుని నెట్లయిన సందర్శింపఁ దనచిత్తము తొందరపెట్టి నాచోటు వాసి, యాతని

నన్నేపించుచుఁ బోయెను. ఇట్లు కొంతదూరముపోవ నా ధర్మజున కొక చోట, ధూళిమలిన దేహుండును, జటీభూత కేశపాశుండును, గేవల దిగంబరుఁడును నగు విదురుఁడు కనిపించెను. ధర్మజుఁ డాతనిని సమీపించుచుండ నాతఁడు నిలువక ముందు నకు బోవుచుండెను. ధర్మరాజాతనిం గలిసికొనుటకు శ్రీఘృగమనంబునఁ బోవుచుండెను, కాని కలిసికొనలేక పోవుచుండెను. అప్పు డతఁడు “విదురా! విదురా! నేను నీకు బుత్రతుల్యుఁడనగు ధర్మనందనుండను. నిన్ను దర్శింపఁ దలంచి వచ్చితిని. నాయెడల నిర్దయ వహించి దర్శనం బీయకుండుట నీకుఁ దగదు. నన్ను మన్నించి నిలువు” మని గట్టిగాఁ బలికెను. విదురుఁ డాతని వాక్యము వినియు, వెనుకకు దిరిగి చూడక పోవుచుండెను. ధర్మజుఁడు నడచుట కాయాస మందుచుండెను. ఎంత పిలిచినను విదురుఁడు నిలువక యుండెను. అప్పుడాతఁడు మరల విదురునిఁజూచి యెలుఁగెత్తి “విదురా! నిలువుము. నేను యుధిష్ఠిర భూపాలుఁడ”నని పలికెను. అప్పుడు విదురుఁ డాగిపోయెను. మహా తపోవృత్తియం దున్నను విదురుఁడు రాజాజ్ఞను మన్నించెను. అతఁడొక వృక్షమూలమున నిలిచియుండెను. అప్పుడు ధర్మసంభవుఁ డాతనిని నెమ్మదిగా సమీపించి నమస్కరించెను. విదురుఁ డేమియు మాటలాడక తదేక దృష్టితో ధర్మనందనునిఁ జూచుచుండెను. ఇట్లు చూచి చూచి కొంతసేపటికాతఁడు తన యోగబలంబున ప్రాణములును, సర్వేంద్రియములును, తేజమును, ధర్మనందనుని ప్రాణేంద్రియ తేజంబులందు నిలిపి శరీరము జాలించెను. ధర్మసూతునకు బలంబును, తేజంబును, దేహకాంతియు హెచ్చెను. ఆకస్మికముగ నిట్లు జరిగినందులకు ధర్మతనూభవుఁ డాశ్చర్యము నందెను. అట్లు

స్వచ్ఛందమరణముఁ గాంచిన విదురుని శరీరమునకు స్వధర్మానురూపముగా ధర్మజుఁ డగ్నిసంస్కారము జేయఁదలంప నాకాశవాణి వారించెను.

ఆహా! శూద్రకుల సంజాతుఁడయ్యును బ్రహ్మతేజోధనుఁడై ప్రకాశించిన విదురుఁడు; క్షత్రియోచిత విద్యలనేర్చి మంత్రశిఖామణియై యుండియు నస్త్రశస్త్రముల బట్టి రణంబున బ్రవేశింపక శాంతమూర్తియై భాసిల్లిన విదురుఁడు; మానావమానముల, సుఖదుఃఖముల, కలిమిలేముల నొక్కవిధముగ భావించిన యోగీశ్వరుఁడయిన విదురుఁడు; తన గృహస్థాశ్రమ ధర్మమును సర్వోత్కృష్టముగా నిర్వహించుకొనిన విదురుఁడు; ప్రేమమయుండగు విదురుఁడు; బ్రహ్మాదులకుఁ గూడ దురభుండగు జనార్దనుని యనుగ్రహమునకుఁ బాత్రుఁడై హరిభక్తాగ్రేసరుఁడని పేరుగన్నవిదురుఁడు; తన భౌతికదేహము నుజ్జగించినను దివ్యంబగు కీర్తిశరీరముఁ దాల్చి నేటికిని దేజరిల్లుచున్నాఁడు.

సంపూర్ణము

